

జనశక్తి

విప్లవ కమ్యూనిస్టుల మాస పత్రిక

సంపుటి : 55

సంచిక : 3

మార్చి, 2022

పేజీలు : 24

వెల : రు. 10/-

ఉక్రెయిన్, రష్యాల నడుమ విభేదాలను రగిల్చిన అమెరికా

రష్యా - ఉక్రెయిన్ సరిహద్దున రష్యా సైనిక బలగాల సంచారంతో 2022 జనవరి రెండవ వారం నుండి దౌత్య సంభాషణలు ముమ్మర మయ్యాయి. అమెరికా, రష్యాల విదేశాంగ శాఖల సహాయ మంత్రుల

నడుమ చర్చలు జెనీవాలో ప్రారంభమై, జనవరి 12న జరిగే నాటో - రష్యా కౌన్సిల్ సమావేశం కోసం బ్రస్సెల్స్ కు మారింది. అలాగే 57 మంది సభ్యత్వం కల ఆర్గనైజేషన్ ఫర్ సెక్యూరిటీ అండ్ కోఆపరేషన్ ఇన్ యూరోప్ (ఓఎస్సెసి) సమావేశం వియన్నాలో జనవరి 13న జరిగింది. సమావేశాలు, ఫోను సంభాషణల ద్వారా ఉన్నతస్థాయిలో దౌత్యం కొనసాగుతోంది. ఈ చర్చలు వివిధ ప్రయోజనాలనాశించి గందరగోళంగా జరిగాయి. ఇయు, నాటోలలో ఉక్రెయిన్ సభ్యత్వాన్ని వ్యతిరేకించ కుండా వుండేవిధంగా యూరోపియన్ యూనియన్, నాటోలు అమెరికా పనుపున రష్యాపై వత్తిడి తేవటానికి ప్రయత్నిస్తున్నాయి. కాగా మిన్స్క్ ఒప్పందానికనుగుణంగా నడుచు కోవాలని, జాతీయవాద దోన్బాస్, లూహన్స్క్ ప్రాంత ప్రజలతో చర్చల ప్రక్రియను ప్రారంభించాలని, వారి స్వయం ప్రతిపత్తిని ఆమోదించాలని రష్యా వత్తిడి తెస్తోంది. ఈలోగా రష్యా, బెలారస్ లు ముందుగా ప్రకటించిన సైనిక విన్యాసాలను ప్రారంభించాయి. రష్యా, బెలారస్ లు - ఉక్రెయిన్ సరిహద్దులుగా, అనుకొని వుండే దేశాలు. ఉక్రెయిన్ ను ఆక్రమించుకునేందుకు రష్యా సన్నద్ధమౌతోందనే ప్రచారంతో అమెరికా తన క్రీడను ప్రారంభించింది. ఇంకా అమెరికా, బ్రిటన్ లు పోలెండ్, యుక్రెయిన్ ల ఆయుధ సంపత్తిని పెంపుజేసే చర్యలు చేపట్టాయి.

ఫిబ్రవరి 15 నాటికి పరిస్థితి వేడెక్కింది. అమెరికా-బ్రిటన్ దేశాలు ఉమ్మడిగా, పచ్చిగా యుద్ధ పరిస్థితి ఉత్పన్నమైనదనే ప్రచారం ప్రారంభించాయి. ఆర్థిక ఆంక్షలు విధించటం గురించి వారు మాట్లాడటం మొదలుపెట్టారు.

యుద్ధాన్ని ఎవరూ సమర్థించజాలరు ఆధిపత్య శక్తుల యుద్ధం ఇది!

సామ్రాజ్యవాద వ్యతిరేక, ఫాశిస్టు వ్యతిరేక శక్తులన్నీ అమెరికా యొక్క ఈ దురాలోచనను అర్థం చేసుకోవాలి. సామ్రాజ్యవాద గుత్త పెట్టుబడిదారీ శక్తుల మధ్య పోటీ ఇది. దీనిని రాజకీయ, ఆర్థిక, సైనిక పోటీగా అర్థం చేసుకోవాలి. అమెరికా దాని నాటో మిత్ర కూటమి యూరపులోను, ప్రపంచంలోనూ తమ పోటీదారుడైన రష్యాకు వ్యతిరేకంగా పోరాడేందుకు జెలెన్ స్కీ ప్రభుత్వాన్ని పావుగా వాడుకుంటున్నాయి.

రష్యా అధ్యక్షుడు పుతిన్ కూడా వేగంగా కదిలి త్వరితగతిన పరిష్కారం - అది ఆయుధాలతో అయినప్పటికీ - సాధ్యం చేసుకోవాలని ప్రయత్నిస్తున్నాడు. ఏమైనా యుద్ధం కారణంగా బాధితులంతా పౌర ప్రజానీకమే. కనుక, దోన్ బాస్, లూహన్ స్కీ ప్రజలపై బలవంతంగా రుద్దబడిన యుద్ధాన్ని కానీ, ఉక్రెయిన్ ప్రజలపై తమ ఆధిపత్య ఆకాంక్షలను స్థిరపరచుకునేందుకు సామ్రాజ్యవాదులు సాగించే యుద్ధాన్ని కానీ ఎవరూ సమర్థించరాదు. ఐరోపా, రష్యాలు ప్రజలపై సాగించే యుద్ధ దాహాన్ని వ్యతిరేకిస్తూనే, ప్రపంచ పీడిత ప్రజానీకం సామ్రాజ్యవాద దోపిడీ, ఆధిపత్యం, బెదిరింపులకు వ్యతిరేకంగా పోరాటాన్ని కొనసాగించాలి. తమ తమ దేశాల్లోని దోపిడీ వ్యవస్థలను మార్చుకునే స్వీయ కర్తవ్యం వారికొకటి వుంది. అదే సమయంలో మృతులకు, యుద్ధబాధితులకు శ్మంతాపాన్ని, సానుభూతిని కేంద్రకమిటి తెలుపుతోంది. ఈ యుద్ధ ఘట్టానికి బాధ్యులైన నాటో కూటమి చర్యలను మేము వ్యతిరేకిస్తున్నాము. శత్రు దేశాల వలె రష్యా, ఉక్రెయిన్ జాతులు యుద్ధం చేసుకోవలసినవికావని మేము భావిస్తున్నాం.

26-2-2022

విశ్వం, ప్రధానకార్యదర్శి
కేంద్రకమిటి, సిపిఐ(ఎం-ఎల్)

పుతిన్ వారికి స్పష్టం చేశాడు. అలాగే 'నాటో'ను రష్యా సరిహద్దుల వరకు విస్తరిస్తే రష్యా ఎదుర్కొనే భద్రతా సమస్యల గురించి ఆయన వారివద్ద లేవనెత్తాడు. జార్జియా, ఉక్రెయిన్ లు (తరువాయి 2వ పేజీలో)

అలాగే రష్యా నుండి జర్మనీకి నేరుగా సహజవాయువు సరఫరా చేసే, ఇప్పటికే నిర్మాణంలో వున్న పైప్ లైన్ ప్రాజెక్ట్ 'నార్డ్' (ఎన్ ఓఆర్ డి)ని బలవంతంగా నిలుపుదల చేయించటం గురించి వారు మాట్లాడటం ప్రారంభించారు. తన భూభాగంలోనే సైనిక విన్యాసాలను నిర్వహిస్తున్నామని రష్యా పదేపదే ప్రకటించింది. అయితే అమెరికా లేవనెత్తిన తప్పుడు సంకేతాలతో యూరోపియన్ యూనియన్ సభ్యదేశాల భద్రతా దృష్టితో ఉద్రిక్తతలు పెరిగాయి. రష్యా-ఉక్రెయిన్ ల నడుమ ఒకవేళ ఆయుధ సంఘర్షణ సంభవిస్తే, అది తమతమ దేశాలపై తీవ్ర ప్రభావాన్ని చూపుతుందని వారు ఆందోళన చెందసాగారు. కనుక, యూరప్ కు చెందిన హంగేరి అధ్యక్షులు విక్టర్ ఓర్బాన్, ఫ్రాన్స్ అధ్యక్షులు ఎమమాన్యుల్ మాక్రాన్, జర్మనీ ఛాన్సలర్ ఒలాఫ్ షోల్ట్జ్ లు మాస్కో వెళ్లి రష్యా అధ్యక్షుడు పుతిన్ తో సంభాషణలు జరిపారు. ఉక్రెయిన్ ను రష్యా దురక్రమణ చేయబోవటంలేదని, ఇప్పుడు నిర్వహిస్తున్నవి కేవలం సైనిక విన్యాసాలేనని ఈ సందర్భంగా

జనశక్తి

వెబ్సైట్ :
www.janasakthionline.com
ఈ-మెయిల్ :
janasakthi1963@gmail.com

సంపుటి : 55

సంఖ్య : 3



సంస్కరించుకుందాం :

| | |
|--------------------------------------|----|
| కా. కానుసన్యాల్ | 3 |
| రాజకీయార్థికం : | |
| కేంద్ర బడ్జెట్ 2022-23 | 5 |
| హిజాబ్ ఎజెండా | 9 |
| కిరాణా వ్యాపారంలో బహుళజాతి దోపిడీ | 21 |

ఒక దృక్కోణం :

| | |
|-----------------------------------|----|
| ఉక్రెయిన్లో ఘర్షణ - నికొస్ మోటాస్ | 10 |
|-----------------------------------|----|

చరిత్ర :

| | |
|-------------------------------------|----|
| ఏపీసీనంలో కా. కానుసన్యాల్ ఉపన్యాసం | 12 |
| స్టాలిన్తో ముఖాముఖి | 17 |
| మార్చి 8 - మహిళా దినోత్సవం - విశ్వం | 19 |

అంతర్జాతీయం :

| | |
|---------------------|----|
| కజకిస్థాన్లో అశాంతి | 20 |
|---------------------|----|

రిపోర్టు :

| | |
|------------------------|----|
| నిరుద్యోగ యువత ఆందోళన | 22 |
| కా. సోనీ 4వ వర్గంతి సభ | 24 |
| మోడీ గో బ్యాక్ | 4 |

ప్రకటన :

| | |
|-------------------------|----|
| ఐదు రాష్ట్రాల ఎన్నికలపై | 24 |
|-------------------------|----|

జోహార్లు :

| | |
|-------------------|----|
| కా. ఎన్. రంగనాథ్ | 23 |
| కా. తాండ్ర కుమార్ | 9 |

వెల : విడిప్రతి.....రూ.10/-
సంవత్సర చందా....రూ. 100/-

చరునామా :

ఎస్.శేషమ్మ ఎడిటర్
32-13-26/1, బి.ఎం.ఆర్. రోడ్,
ఎం.ఆర్.పురం, విజయవాడ-10.

నాటో సభ్యదేశాలుగా ఉండరాదని రష్యా కోరుకుంటున్నట్లుగా స్పష్టంగా ఆయన వ్యక్తీకరించాడు. అలాగే తూర్పు యూరప్ నుండి ప్రత్యేకించి పోలాండ్, నల్ల సముద్రంల ప్రాంతం నుండి నాటో, మరియు అమెరికాలు తమ సైనిక కదలికలను, సైనిక బలగాలను వెనక్కు తీసుకోవాలని ఆయన కోరాడు. ఉక్రెయిన్కు - రష్యా సరిహద్దులలోని డోన్బాస్, లుహాన్స్కలలో నివసించే రష్యన్ జాతీయులకు మధ్యనున్న పౌర విభేదాలను ఉక్రెయిన్ సంక్షోభంగా పేర్కొంటున్నదానిని 'మిన్ స్కే-2 క్రమం' ద్వారా పరిష్కరించుకోవాలని ఆయన కోరాడు. ఉక్రెయిన్ సరిహద్దుల నుండి విన్యాసాలు పూర్తయిన వెనువెంటనే తమ సైనిక బలగాలను వెనక్కు రప్పిస్తామని ఆయన వారికి హామీ ఇచ్చాడు. రష్యాకు వ్యతిరేకంగా సాయుధ కష్టిత చర్యలేమీ లేకుండా ఉక్రెయిన్పై రష్యా దాడికి పాల్పడబోదని ఆయన స్పష్టం చేశాడు. ఉద్రిక్తతలు తగ్గించటానికి అమెరికా అధ్యక్షుడు జోబైడన్తో ముఖాముఖి చర్చలు జరపటానికి కూడా సిద్ధమని ఫ్రాన్స్ అధ్యక్షుడు మాక్రాన్తో సంభాషణలలో పుతిన్ అంగీకరించాడు కూడా. రేపిన ఉద్రిక్తతలను తగ్గించే చర్యల్లో చురుగ్గా ఉండేందుకు అమెరికా అధ్యక్షుడు సిద్ధంగా లేడు. కనుక, అతను దానికి అంగీకారం తెలుపలేదు; లేదా దానికై వెనువెంటనే చర్యలేమీ చేపట్టలేదు. మరోవైపున 'క్వాడ్' సభ్యదేశాలతోపాటు ఇతర దేశాల మద్దతును కూడగట్టటం ప్రారంభించాడు. క్రియాశీలకమైన దౌత్యపర చర్యలు, ఇరువురు అధ్యక్షుల నడుమ ముఖాముఖి సంభాషణల ద్వారా ఉద్రిక్తతలు తగ్గించటం మంచిదని ఇండియాతో సహా అత్యధిక దేశాలు భావిస్తున్నాయి. అయితే, రష్యా సైనిక బలగాలు సరిహద్దులలోని తమ విశ్లేషకులను ఉపసంహరించుకోక పోవటమనే దానితో రష్యన్ బలగాలు ఎక్కువగా బెదిరింపు స్థితిలోనే నిలిచివున్నాయని తాము భావిస్తున్నామని, భూ ఉపరితలంపై సైనిక ఉద్రిక్తతల తగ్గింపుకు ఇప్పటివరకు చర్యలేమీ చేపట్టలేదని, రష్యా తమ సైనిక బలగాలను కొనసాగించే విధంగానే కనబడుతున్నదని అమెరికా అధ్యక్షుడు, నాటో ప్రధానాధికారి ప్రకటించారు. ఈవిధమైన ప్రకటనలతో భయాందోళనలు సృష్టించి, ఉద్రిక్తతలను ఎగదోస్తూ, దౌత్య మార్గాలతో ఈ అంశానికి శాంతియుత పరిష్కారం లభించే ఏవిధమైన అవకాశాన్నీ అమెరికా అనుమతించలేదు.

ప్రపంచ దేశాలలో ఆర్థిక ప్రయోజనాలతోపాటు తన ఆధిపత్యం సాధించుకునేందుకే యూరోపియన్ యూనియన్ దేశాలను రష్యాకు వ్యతిరేకంగా అమెరికా ప్రేరేపిస్తోందనేది స్పష్టం. గతం నుండి పరిశీలిస్తే వియత్నాం మొదలుకొని ఆఫ్ఘనిస్తాన్ వరకు అమెరికా విడవకుండా తన రెచ్చగొట్టే చర్యలతో ప్రపంచ ఆర్థిక రాజకీయ వాతావరణాన్ని గందరగోళపరుస్తున్నది. ఇప్పుడు కూడా ఉక్రెయిన్ అంశంపై అదే వ్యూహాన్ని అమలుచేస్తూ తన ప్రయోజనాల కోసం ఉద్రిక్తతలను రేకెత్తిస్తూ, భయాందోళనలను సృష్టిస్తోంది.

ప్రస్తుత ప్రపంచంలో ఇప్పటికీ అమెరికా ప్రధానమైన శక్తి అయినప్పటికీ, 1990ల నాటి ఏకధృవ ప్రపంచ స్థితిని అది కోల్పోయింది. ఇప్పుడది 1990ల నాటి తన స్థితికి తిరిగి చేరుకోవాలని భావిస్తోంది. ఆఫ్ఘనిస్తాన్ నుండి గందరగోళపు ఉపసంహరణ తర్వాత, అమెరికాకు చెందిన నాటో మిత్రదేశాలు అమెరికాతో దీర్ఘకాలిక ఒడంబడికల పట్ల సందేహంతో వున్నాయి. అమెరికా మాజీ అధ్యక్షుడు డొనాల్డ్ ట్రంప్ నాటోను - 'అమెరికాపై భారం' అని, ఫ్రాన్స్ అధ్యక్షుడు ఎమ్మాన్యుయేల్ మాక్రాన్ నాటోను 'మెదడు మరణించినది' అని పిలిచారు. ఆస్ట్రేలియా, అమెరికా, బ్రిటన్ల మధ్య జరిగిన త్రిపార్టీక భద్రతా ఒప్పందం 'ఆకస్' తర్వాత ఫ్రాన్స్, అమెరికాల మధ్య ఎడబాటు పెరుగుతోంది. ఆకస్ ఒప్పందం పట్ల నిరసనతో ఫ్రాన్స్ తో చేసుకున్న అనేక బిలియన్ల విలువైన జలాంతర్గాముల నిర్మాణ ఒప్పందాన్ని ఆస్ట్రేలియా రద్దు చేసుకుంది. ఇవి కొద్ది అంశాలు మాత్రమే. నాటో సభ్య దేశాలలో చాలా కొద్ది దేశాలే అయినప్పటికీ అమెరికా అణ్వాయుధాలను స్వాగతించటానికి సిద్ధంగా లేవు. ఈ పరిస్థితుల్లో 'నాటో'ను పునరుజ్జీవింపచేసే క్రమంలో మిత్ర కూటములను పునర్నిర్మించుకోవాలని జోబైడన్ కోరుకుంటూ, యూరపు భద్రతకు దీనినొక సాధనంగా చూపదలచుకున్నాడు. ఏ 'నాటో' సభ్యదేశ భద్రతకూ రష్యా ప్రత్యక్ష ప్రమాదకారిగా లేకున్నప్పటికీ పశ్చిమ దేశాలపై నికరంగా తన పట్టును సాధించుకునేందుకు వారి మధ్య అమెరికా భయాందోళనలను ఎగదోస్తున్నది.

రష్యా నిర్మిస్తున్న నార్డ్-2 స్ట్రీమ్ బాల్టిక్ సముద్ర గ్యాస్ పైప్ లైన్ ప్రాజెక్టుతో అమెరికా అసంతృప్తిగా, కంటగింపుగా వుంది. ఈ ప్రాజెక్టుతో అమెరికా తన చమురును అధిక ధరలకు అమ్ముకునే భారీ మార్కెట్ను కోల్పోనుంది. సహజవాయువు చాలా సరసమైన ధరలకు జర్మనీకి రష్యా అందంచ గలుగుతుంది. దీనికి తోడుగా దేశాల మధ్య ఏదైనా ఆయుధ ఘర్షణ తలెత్తితే, అమెరికా తన ఆయుధాల అమ్మకాలను పెంచుతుంది. ఈ కారణంగా అమెరికా ఉద్రిక్తతలను పెంచుతూ భయాందోళనలను సృష్టిస్తూ, ఈ సంక్షోభం నుండి లాభపడదల్చుకుంది. దౌత్యపర సంభాషణలు సాగుతున్న క్రమంలోనే, ఫిబ్రవరి 18న అమెరికా రక్షణ మంత్రి వార్సా వద్ద ఒక ప్రకటన చేశాడు. తన పొరుగు దేశమైన బలారన్లో రష్యా సైనిక బలగాల మోహరింపు కారణంగా, పోలెండ్ రక్షణ వ్యవస్థను బలీయం చేసుకొనేపేరిట వారికి 250 అబ్రామ్స్ యుద్ధట్యాంకుల అమ్మకం గురించి ప్రకటించాడు. →

నగ్జల్బీ ఉద్యమ నిర్మాత కా॥ కానూసన్యాల్కు జోహార్లు



1929లో జన్మించిన కామ్రేడ్ కానూసన్యాల్, 1950లో రైతాంగ ఉద్యమాలతో ఉత్తేజితుడై కమ్యూనిస్టు పార్టీలో చేరిన రోజు నుంచి అవిశ్రాంతంగా పనిచేశారు. 1956లో డార్జిలింగ్ జిల్లా కిసాన్ సభ కార్యదర్శిగా, పశ్చిమ బెంగాల్ కిసాన్ సభ రాష్ట్ర కార్యవర్గ సభ్యుడిగా, ఆదివాసీ, దళిత రైతాంగాన్ని, బీ తోట కార్మికులను ఆర్గనైజ్ చేసి, ఆందోళనోద్యమాలు నిర్మించారు. 1959లో “ఈ భూమి మీదేనని మీరు దున్నుకోండ”ని ఉపన్యాసాలిచ్చి ప్రజలను రెచ్చగొడుతున్నాడనే ఆరోపణపై పి.డి.యాక్టు కింద ఆయనను అరెస్టు చేశారు. తిరిగి 1962లో భారత-చైనా సరిహద్దు వివాదం సందర్భంగా అరెస్టు చేసి 14 మాసాలు నిర్బంధించారు. 1964లో ప్రభుత్వ నిర్బంధానికి దొరకకుండా ప్రజలలో మునిగిపోయారు. 1966లో జరిగిన పశ్చిమబెంగాల్ కిసాన్ సభ మహాసభలో “భూ సంస్కరణలు పాలకుల దయా

దాక్షిణ్యాలతో, ప్రభుత్వ చట్టాలతో అమలు జరప బడవ”ని కామ్రేడ్ హరేకృష్ణ కోనార్ ఉద్ఘాటించారు. 1967లో ఫ్రంటు ప్రభుత్వం ఏర్పడిన తర్వాత “మీరు ప్రజలను ఉద్యమింపచేయడంలో తప్పులేదు కానీ ఫ్రంటులోని భాగస్వామ్య పార్టీలతో చర్చించవలసి వుంది” అని అన్నాడని కా॥ కానూసన్యాల్ గుర్తుచేసుకుంటూ వుండేవారు.

1967 మార్చి-ఏప్రిల్ నెలల్లో కామ్రేడ్ చారుమజుందార్ విధాన నిర్ణయకర్తగా డార్జిలింగ్ జిల్లా రైతాంగ ఉద్యమం ‘కొత్త పుంత’లు తొక్కింది. “విప్లవ రైతాంగ ప్రభుత్వం ఏర్పడిన తర్వాత మాత్రమే భూమి పంపకం జరుగుతుందనీ, కనుక భూమి కోసం కాక విప్లవాధికారం కోసం సాయుధపోరాటం ప్రారంభించాల”నే నిర్ణయం జరిగింది. డార్జిలింగ్ జిల్లా కమిటీ నాయకత్వ కామ్రేడ్స్ అయిన కానూసన్యాల్, జంగల్ సంతాల్, కదమ్ మల్లిక్, ఖుదన్ మల్లిక్, భోఖన్ మజుందార్, కేశవ సర్కార్ తదితరులు ప్రజలను రంగంలోకి దించే కార్యక్రమంలో నిమగ్నమయ్యారు. ప్రజలకు నాయకత్వం వహించారు. 1967 మే నెలలో ఆదివాసీ రైతాంగంపై ప్రభుత్వం కాల్పులు జరిపింది. కామ్రేడ్ బాబూలాల్ విశ్వకర్మాకార్ తదితర రైతాంగ ఉద్యమ కార్యకర్తలు అమరు లయ్యారు. ఈ ‘కొత్త పుంత’ తర్వాత చర్చనీయాంశ మైంది. నూతన ప్రజాతంత్ర విప్లవంలో భూమి - రాజకీయాధికారం - సంస్కృతి అన్న విషయాలు వేరుచేయబడజాలనివి. భూమి ప్రధాన ఉత్పత్తి సాధనంగా ఉన్న దేశంలో భూమి సమస్యను రాజకీయాధికార సమస్య నుంచి

విడగొట్టడం అధిభౌతికవాద విధానం. ఇది మార్క్సిస్టు గతి తార్కిక విధానానికి భిన్నమైనది. రెండోది రాజ్యాధికార సాధన ఒక లక్ష్యం. కానీ తక్షణం సాయుధ పోరాటం ప్రారంభించగలమనే స్వీయాత్మక అంచనా ప్రకారం వ్యవహరించారు. ఇది రివిజనిస్టు విద్రోహం మూలంగా సంభవించిన అతి తీవ్ర ప్రతిస్పందన మాత్రమే. ఈ ప్రతిస్పందన విప్లవతత్వాన్ని వెల్లడిస్తున్నదిగానీ పరిస్థితికి సంబంధించిన స్వీయ పరిస్థితిని పట్టించుకోలేదు. పార్లమెంటరీ మార్గాన్ని తిరస్కరించి విప్లవరైతాంగ ప్రభుత్వాన్ని ఏర్పాటుచేయడమన్న ఆశయం గొప్పదే. కాని దాన్ని సాధించే మార్గం మాత్రం పెటీబూర్జువా ఊహాజగత్తుకు సంబంధించినదే. కా॥ కానూసన్యాల్ వీటన్నిటినీ పునరాలోచించారు. తనకు తాను సరిదిద్దడానికి కృషిచేశారు. ఈ పెటీబూర్జువా పెడధోరణి నుంచి విడగొట్టుకొన్నారు. విశాఖపట్నం జైలులో ఈ మేరకు ఆత్మ పరిశీలన జరుపుకొన్న ఆరుగురు నాయకులు కామ్రేడ్స్ కానూసన్యాల్, చౌదరి తేజేశ్వరరావు, సౌరేన్ బోస్, డి.నాగభూషణ్ పట్నాయక్, కొల్లా వెంకయ్య, డి.భువనమోహన్ పట్నాయక్లు - కలిసి బహిరంగ ప్రకటన చేశారు.

కామ్రేడ్ కానూసన్యాల్ తదితర నాయకులు జిల్లాలోని నక్సల్బరీ, ఖార్బరీ, ఫాన్సిదేవా ప్రాంతాలలో ఒకటిన్నర సంవత్సరాలం రైతాంగ విప్లవ ప్రభుత్వయేర్పాటులో భాగంగా జోతేదారుల అధికారం స్థానంలో రైతాంగ విప్లవాధికార కమిటీల నేర్పాటు చేసే కృషిలో నిమగ్నమై కృషి చేశారు. ఆ సందర్భంలోనే 1968 అక్టోబర్ లో

—> ఈ విధంగా రష్యాకు వ్యతిరేకంగా తన చాకచక్యమైన చర్యలతో అంతర్జాతీయ వేదికల వద్ద ఉద్రిక్తతలను పెంచుతూ, భయాందోళనలను సృష్టిస్తూ, ప్రపంచంలో సుస్థిరత అనే దానిని బలిపెడుతూ తన ఆధిపత్య ప్రయోజనాల కోసం వ్యవహరిస్తూ, అమెరికా లాభపడేందుకు ప్రయత్నిస్తోంది. అమెరికా మరియు నాటో మిత్ర దేశ బలగాల కుటలయుక్తులన్నీ కలిసి కీవ్ లోని ఉక్రెయిన్ ప్రభుత్వాన్ని మొండిగా మార్చాయి. ఆయన డోన్ బాస్, లూహాన్స్కల్ లోని జాతీయవాద శక్తులతో చర్చలు జరిపేందుకు బదులుగా వారిపై దాడులను ప్రారంభించాడు. ఈ పరిస్థితుల్లో డోన్ బాస్ ప్రాంతంలో గతకాలపు సోవియట్ యూనియన్ లో పరిపాలనా ప్రాంతాలైన తూర్పు

ఉక్రెయిన్ లోని డోన్ బాస్, లూహాన్స్క ప్రాంతాలకు అంతిమ గుర్తింపునివ్వటంతోపాటు శాంతియుత శక్తులకు ఆదేశమిస్తూ భారీ చర్యను ప్రకటించింది. భద్రతాహామీ లేకుండా నాటో ద్వారా కానీ, దాని వెనుకనున్న అమెరికా ద్వారా కానీ మేనేజ్ చేయబడటానికి లేదా ‘నడపబడటానికి’ రష్యా నిరాకరిస్తోంది. రష్యా ఇరుగుపొరుగు దేశాల హద్దుల వరకు నాటో విస్తరించకుండా నియంత్రించాలని, ఈ ప్రాంతంలోని పశ్చిమ దేశాల సైనిక బలగాలను వెనక్కు పంపాలని, ఈ ప్రాంతంలో ఆయుధాల సమీకరణను నిలిపివేయాలని కూడా రష్యా డిమాండ్ చేస్తోంది. ఈ రకమైన చర్యతో బంతిని అమెరికా దాని

యూరప్ మిత్ర దేశాల కోర్టులోకి రష్యా విసిరింది. ఈ పరిస్థితుల్లోనూ అమెరికా, దాని మిత్ర దేశాల పరిణామాలు సంక్షోభాన్ని పరిష్కరించుకునేందుకు దౌత్య క్రమానికి తిరిగి వద్దామనేవైపుగా ఎంచు కోవటంలేదు. కానీ రష్యాకు వ్యతిరేకంగా ఆంక్షలు విధించటంతోపాటు తీవ్ర దుష్పరిణామాలను ఎదుర్కోవలసి వస్తుందని అహంకారపూరితంగా హెచ్చరిస్తున్నాయి. ఈ విధంగా అమెరికా పనువున రష్యా ఉక్రెయిన్ ల మధ్య విభేదాల చిచ్చును రగుల్చుతున్నాయి.

(ఈ వ్యాఖ్య ముగింపు దశలోనుండగా, రష్యా, ఉక్రెయిన్ ల నడుమ సాయుధ సంఘర్షణ ప్రారంభమైంది.) ★

ఆయనను అరెస్టు చేశారు. తిరిగి జైలు నుంచి 1969 మార్చిలో విడుదలయ్యారు. ఎ.ఐ.సి.సి.ఆర్ ఏర్పాటు తర్వాత జరిగిన పరిణామాలలోగాని, 1969 ఏప్రిల్లో పార్టీ ఏర్పాటుకి సంబంధించిన విధాన నిర్ణయాలలో కానీ తాను భాగస్వామి కాదు. రైతాంగ విప్లవాధికారాన్ని నెలకొల్పడానికి ప్రజలను చైతన్యపరిచే కృషిలో నిమగ్నమయ్యారు. మానసికంగా ద్వంద విధానంతో కొనసాగారు. దార్జిలింగ్ జిల్లా కమిటీ నిర్ణయాన్ని చాలా సమతూకంగా అమలుజరిపారు. అతివాద స్వీయాత్మకవాద ప్రమాదం ఎక్కడో పొంచివుంది. అంతర్జాతీయ నాయకత్వంతో చర్చల ద్వారా విషయాలు తెలుసుకొన్న తర్వాత అది దృఢపడింది. దాని నుంచి బయటపడవలసిందిగా విశాఖ జైలు నుంచి పిలుపునిచ్చారు.

జైలులో కొంతమంది కామ్రేడ్స్ కు అతి తీవ్రవాదం ఆవహించే వుంది. కా॥ కానూసన్యూల్ తదితర నాయకత్వాన్ని జైలులోనూ, కోర్టులలోనూ అవమానపరిచే ధోరణులు కార్యరూపం తీసుకున్నాయి. వీటన్నిటి మధ్య అత్యంత దృఢంగా కామ్రేడ్ కానూసన్యూల్ నిలబడ్డారు. ఈ ధోరణులకు, ఈ వాదనలకు సమాధానంగానే ఆయన 'నక్కల్బరీపై మరికొంత వివరణ' (మోర్ ఆన్ నగ్జల్బరీ) వ్రాశారు. అతివాద ధోరణులు దార్జిలింగ్ జిల్లా కమిటీలో ఎలా వ్యక్తమయ్యాయో వివరించారు. కామ్రేడ్స్ నాగిరెడ్డి, దేవులపల్లి వెంకటేశ్వరరావుగార్లతో సన్నిహితమయ్యారు. అతివాద అవకాశవాదం, మితవాద అవకాశవాదాల నుంచి విడగొట్టుకున్న వారితో కమ్యూనిస్టు విప్లవకారులను పునఃనిర్మాణం చేయవలసిన ఆవశ్యకతను గూర్చి చర్చించారు. భవిష్యత్తు విప్లవోద్యమం గురించి ఎన్నో సమాలోచనలు చేశారు. 1975 జూన్ లో ఎమర్జెన్సీ విధింపుతో ఈ ప్రయత్నాలకు ప్రభుత్వం గండి కొట్టింది. రహస్య జీవితాలు, జైలు జీవితాలు, రివిజనిస్టుల, అభివృద్ధి నిరోధక పాలకవర్గాల రాజకీయ దాడులు తీవ్రమయ్యాయి. విప్లవకారులలో రాజకీయ సిద్ధాంత ఊగిసలాటలు, లొంగుబాటు ధోరణులు తలెత్తాయి. అతి తీవ్రవాద భావాలు, అరాచకవాద భావాలు కొనసాగుతూనే వున్నాయి. ఈ సంక్లిష్టపరిస్థితి విప్లవ ప్రజా ఉద్యమానికి మరొక సంధి దశలాంటిది. 1969లో నయా రివిజనిజం నుంచి విడగొట్టుకొని విప్లవాత్మక కమ్యూనిస్టుపార్టీని నిర్మించవలసిన సందర్భమే మొదటి సంధి దశ. "ఈ రెండు సంధి దశలలో రివిజనిస్టు అభివృద్ధి నిరోధక వర్గాలు, విప్లవకారులలో అతి తీవ్రవాదశక్తులు చాలా దురుసుగా వ్యవహరించాయి." వీటిని చూసి

కామ్రేడ్ కానూసన్యూల్ తొణకలేదు, బెణకలేదు. సిద్ధాంత, రాజకీయ అవకాశవాదాల నుంచి విడగొట్టుకొని వ్యవహరించారు. కొన్ని స్పందనలు అవధి దాటినప్పటికీ తనను తాను సంబాళించు కొన్నారు. ఆయన వ్యక్తిత్వంలోని విశిష్టత ఇదే. తెరై ప్రాంత నాయకత్వంలో ఒకడిగా కా॥ కానూసన్యూల్ అహర్నిశలు ప్రజలలో మమేకమై ప్రజలతో కలసి జీవిస్తూ ప్రజలను ఆర్గనైజ్ చేసిన తీరు నేటి తరానికి ఆదర్శ ప్రాయమైనది.

వర్గ శత్రువుతో కరాఖండిగాను, రాజ్యాంగంలోని అధికార యంత్రాంగంతో

రాజీలేని వైఖరితోను, రాజకీయ విరోధులతో ఖచ్చితమైన గీత గీచి వ్యవహరించగల నిబద్ధత, శక్తి సామర్థ్యాలు ఆయన సొత్తు. ఆయన మరణం పార్టీకి, విప్లవోద్యమానికి తీవ్ర నష్టం. తన జీవిత చరమాంకం వరకు బాధ్యత మోసి, అప్పగింతలు చేసి తనువు చాలించారు. గతితార్కిక భౌతిక వాదాన్ని తన తాత్విక దృక్పథంగా స్వీకరించిన తాను, జీవిత అంత్య దశలో ఆలోచన చేయని మనిషి(Lay Man)గా వుండదలచుకోలేదు. తన సహచరులపై విశ్వాసం వుంచారు, బాధ్యత మోపారు, 2010 మార్చి 23న అమరత్వం పొందారు. జోహార్ కామ్రేడ్ కానూసన్యూల్. ★

'మోడీ గో బ్యాక్' - బికెయు(ఇయు) ఆందోళన

2022 జనవరి 5న ప్రధాని నరేంద్రమోడీ సభికులు లేక కుర్చీలన్నీ ఖాళీగా వున్న చండీఘడ్ లోని సభాప్రదేశానికి రాకుండానే వెనుదిరిగి వెళ్ళిపోయాడు. భారీ వర్షాలను సైతం లెక్కచేయకుండా భారతీయ కిసాన్ యూనియన్ (ఏకతా ఉగ్రహాస్) వలంటీర్లు మోడీ భారీ దిష్టి బొమ్మలను దగ్గం చేసే ప్రదర్శనలు నిర్వహించారు. 'మోడీ గో బ్యాక్' నినాదాలు చేశారు. మరికొన్ని సంఘాలు కూడా నిరసన ప్రదర్శనలు చేపట్టాయి.

ఈ నేపథ్యంలో ప్రధాని నరేంద్రమోడీ సభా స్థలికి రాకుండా, బహిరంగసభలో ప్రసంగించ కుండానే వెనుదిరగటం ప్రజాశక్తికి మరో విజయంగా, రైతాంగ ఉద్యమ ఫలితంగా బికెయు (ఇయు) నిర్వహించింది. పంజాబ్ ప్రజానీకం ఈ ఘటన ప్రధాని నరేంద్రమోడీకి తగిన సమాధానంగా భావించారు. ఎంచేతనంటే, మోడీ నిర్లక్ష్య వైఖరి ఫలితంగా రైతాంగ ఉద్యమంలో 700 మందిపైగా రైతులు, రైతుకులీలు ప్రాణాలు కోల్పోవలసి వచ్చింది. మోడీ పంజాబీయులను శత్రువులుగా భావించి వ్యవహరించాడు.

ఇలాంటి భారీ నిరసన 'కార్యక్రమానికి ముఖ్యకారణమేమిటంటే, ఒకవైపున కేంద్ర ప్రభుత్వం లఖింపూర్ షేరీ మారణకాండకు బాధ్యులైన వారందరిపై కేసులు నమోదు చేయక పోవటమేగాక, అజయ్ మిశ్రాను మంత్రివర్గం నుండి తొలగించలేదు; స్థానిక రైతాంగ ఉద్యమ నాయకులనేకమంది ఇంకా జైళ్ళలోనే మగ్గుతూ వున్నారు. మరోవైపున పంటలన్నింటికీ కనీస మద్దతు ధరను గ్యారంటీ చేసే చట్టం, రైతాంగంపైనా ఇతరులపైనా ఢిల్లీ చండీఘర్ మరియు ఇతర రాష్ట్రాలలో బనాయించిన క్రిమినల్ కేసులను ఎత్తివేయటం, వంటివాటిని ఆలస్యం లేకుండా వెంటనే అమలుచేయాలని డిమాండ్ చేస్తూ ఈ నిరసన చేపట్టారు. అలాగే ప్రభుత్వ ప్రభుత్వతర

రైతాంగ, రైతుకులీల అన్నిరకాల రుణాలన్నీ రద్దుచేయాలని బికెయు(ఇయు) బలంగా కోరుతోంది. స్వామినాథన్ కమిటీ సిఫార్సులను అమలుచేయకపోవటం పట్ల, ఏడాదికి రెండు కోట్ల ఉద్యోగ కల్పన హామీ అమలుచేయక పోవటం పట్ల తీవ్రమైన అసంతృప్తి వ్యక్తమౌతోంది.

మోడీ దిష్టిబొమ్మ దగ్గం కార్యక్రమాలలో 'కార్పొరేట్ల సేవకుడు మోడీ గోబ్యాక్' నినాదంతో లక్షలాది కరపత్రాలు ముద్రించి నిరసనకారుల మధ్య, ప్రజల మధ్య పంపిణీ చేశారు. ఈ ప్రదర్శనల్లో 'పంజాబ్ షేర్ మజ్దూర్ యూనియన్', డిటిఎఫ్, 'కాంట్రాక్ట్ ఎంప్లాయిస్ స్ట్రగుల్ మోర్చా' మరియు అనేక ఇతర సంస్థల కార్యకర్తలు సంఘీభావంగా పాల్గొన్నారు. పలువురు రాష్ట్రస్థాయి నాయకులతోపాటు, బ్లాక్, జిల్లాస్థాయి నాయకులు కూడా ఈ సభలో పాల్గొని ప్రసంగించారు.

మోడీ ప్రభుత్వం వెనక్కు తగ్గినట్లే తగ్గి, తిరిగి ఆ నల్లచట్టాలను ప్రజానీకంపై రుద్దేందుకు కుట్ర చేయటంతోపాటు ప్రజల సంపదను, దేశ సహజవనరులను దేశ, విదేశీ కార్పొరేట్లకు ధారాదత్తం చేస్తోందని రైతాంగ నాయకులు తమ ఉపన్యాసాల్లో పాల్గొన్నారు. పంజాబ్ పర్యటన సందర్భంగా నరేంద్రమోడీ తప్పుడు వాగ్దానాలు, బూటకపు ప్రకటనలతో సమస్యల పరిష్కారం నుండి ప్రక్కకు మళ్ళించదలచుకున్నాడు. అయితే కనీస మద్దతు ధరలు, ప్రజాపంపిణీ వ్యవస్థ, ఇంధన చమురు ధరలు, ప్రజాసంస్థల అమ్మకం, మానవహక్కుల కార్యకర్తల విడుదల మొదలైన ప్రజా జీవితానికి, స్వేచ్ఛకు సంబంధించిన ఇతర అంశాలలో ప్రభుత్వం భారత కార్పొరేట్ల పక్షాన, విదేశీ సామ్రాజ్యవాద బహుళజాతి కార్పొరేషన్ల పక్షాన వారి ప్రయోజనాలు కాపాడేందుకే నిశ్చయాత్మకంగా కట్టుబడి వ్యవహరిస్తోందని బికెయు నాయకులు స్పష్టం చేశారు. ★

పీడిత ప్రజల వ్యతిరేకం కార్పొరేట్ దోపిడీనకుల బలోపేతం

కేంద్ర బడ్జెట్ 2022-23 లక్ష్యం

నా చొరబడి జీవితం

మెజారిటీ ప్రజల బతుకులను నాశనం చేయటం, సామ్రాజ్యవాద దోపిడీశక్తుల/ గుత్త పెట్టుబడుల ఆధిపత్యాన్ని బలోపేతం చేయటం లక్ష్యంగా 39.45 లక్షల కోట్ల రూ॥లతో కేంద్ర బడ్జెట్ 2022-23 రూపొందింది. కరోనా విపత్తు వల్ల సమస్త సంక్షోభాలు, సకల వివక్షలు తీవ్రమై, క్రూరంగా, వికృతంగా బయటపడ్డ సందర్భం ఇది. పెట్టుబడిదారీ వ్యవస్థ సృష్టించే సమస్యలన్నీ మార్కెట్ శక్తుల ఆధిపత్యంతో తీవ్రంగా పెరుగుతాయని మరొకసారి స్పష్టంగా రుజువైన సమయం ఇది. గత మూడు దశాబ్దాలుగా నయా ఉదారవాద విధానాల పేరుతో అమలవుతున్న దోపిడీ విధానాలు ఈ తీవ్రతను పెంచాయి. ప్రపంచ అసమానత్వ నివేదిక-2022, ఆక్స్ ఫామ్ 'చంపే అసమానతలు' (Inequality Kills) -2021 అనే నివేదికలు ఈ వాస్తవాన్ని బాహటంగా తేల్చిచెప్పాయి. ప్రపంచమంతటా ఈ విధానాల బలమైన విస్తరణకు కారణంగా పనిచేసిన ప్రపంచబ్యాంకు, అంతర్జాతీయ ద్రవ్యనిధి (IMF) తమ తప్పిదాన్ని ఆమోదించినట్లు ఇప్పుడు నటించక తప్పలేదు. అందుకే ఈ దోపిడీ విధానాలను రద్దు చేయాలని గొంతెత్తి చెబుతున్నాయి. కాగా ఈ సంస్థల కనుసన్నలలో పనిచేసే భారత దళారీ పాలకుల ఆచరణ ఇందుకు విరుద్ధంగా ఉంది. సమూలంగా మార్చవల్సిన దోపిడీ విధాన చట్రంలోనే ప్రస్తుత కేంద్ర బడ్జెట్ ను రూపొందించడం వీరిరువురి నాటకాలను బైటపెడుతున్నది. 'ఆత్మనిర్భర్ భారత్ అభియాన్' ఈ విధానాలకు బలమైన ప్రాతిపదిక. ఈ పరిధిలో రూపొందిన కేంద్ర బడ్జెట్ ప్రభావం ఏ విధంగా ఉంటుందో చర్చించాల్సిందే.

సామ్రాజ్యవాద దోపిడీశక్తుల దృష్టి కోణం నుండే మన ఆర్థిక వ్యవస్థను పరిశీలించిన ఆర్థిక సర్వే 2021 :

సామాన్య ప్రజల దుర్భర జీవితాలు మన కళ్ళముందు కనిపిస్తున్నే ఉన్నాయి. జాతీయ, అంతర్జాతీయ అధ్యయనాలు, నివేదికలు శాస్త్రీయంగా గణాంకాలతో బలంగా చెప్పాయి. ఇవేవీ ఆర్థిక సర్వేకి కనిపించకపోవటం విద్వారం.

35-65 శాతం మంది ప్రజలు అదనంగా పేదవాళ్లు కావటం, అసంఘటిత రంగంలో పనిచేసే 400 మిలియన్ల (40 కోట్ల) మంది ఉపాధి ప్రమాదంలో పడటం, తాత్కాలిక, క్యాజువల్ ఉద్యోగాలలో ఉన్న 189 మిలియన్ల (18 కోట్ల 90 లక్షల) మంది ఉపాధిని కోల్పోవటం, చిన్న, మధ్య పరిశ్రమలు ఖాయిలా పడటం, రైతు సంక్షోభం, గ్రామీణ సంక్షోభం తీవ్రంకావటం, స్త్రీల మీద హింస, వివక్ష, ఇంటిపని భారం పెరగడంతో వాళ్ల స్థాయి 99 నుండి 135 సంవత్సరాల వెనక్కి నెట్టబడటం, పేద కుటుంబాల్లోని పిల్లలు రెండు తరాలు విద్యకు దూరమయ్యే పరిస్థితి ఏర్పడటం, ఆరోగ్య సేవల కోసం జనం అప్పులపాలై ఇల్లు, వాకిలి అమ్ముకోవటం మొదలైన తీవ్రమైన బతుకు సమస్యలను గుర్తించడానికి దళారీ శక్తుల ఆర్థిక సర్వే నిరాకరించింది. అందువల్లనే రైతుల పోరాటం, నిరుద్యోగ యువత ప్రతిఘటన, మహిళల పోరాటం, ప్రజల నిరసనలు - ఇవేవీ ఆర్థిక సర్వేకు కనిపించనే లేదు.

కరోనా విపత్తు నేపథ్యంలో శిఖరస్థాయి 10 శాతం బిలియన్ల సంపద భారీగా పెరగడం మాత్రమే ఆర్థిక సర్వే చూడగలిగింది. "దేశమంటే ప్రజలు కాదోయ్, దేశమంటే కార్పొరేట్ శక్తులోయ్" అని ఈ సర్వే బలమైన విశ్వాసం కావచ్చు. బిలియన్ల సంపదలో అపారమైన పెరుగుదలను చూసి మురిసిపోయి "Agile Approach" - త్వరగా, సులభంగా బయట పడటం - అంటూ ప్రభుత్వానికి కితాబును ఇచ్చింది. గుత్త పెట్టుబడులను బలోపేతం చేసే సప్లయ చెయిన్ ప్రోత్సాహకాలైన ప్రైవేటీకరణ, సరళీకరణ, లీగల్ అడ్డంకులను తొలగించటం మొదలైన చర్యలతో సంస్కరణలను వేగవంతం చేయడం వల్లనే భారతదేశం అద్భుతంగా సంక్షోభం నుండి కోలుకున్నదని ప్రశంసించింది. 'సామాన్య ప్రజలను చంపి' వసూలు చేసిన వస్తుసేవల పన్ను (GST) వసూళ్లు ఏప్రిల్ - నవంబర్ 2021 మధ్యకాలంలో 67 శాతం పెరుగుదలలో అణగారిన వర్గాల ఆర్తనాదాలు కాకుండా, ఆర్థిక వ్యవస్థ కోలుకోవటంగానే వీరికి

కనిపించింది. దీనివల్ల ప్రభుత్వానికి సులభంగా ఖర్చు పెట్టే వెసులుబాటు కలిగిందని చెబుతూ, ఈ పన్ను విధానాన్ని కొనసాగించటానికి మద్దతునిచ్చింది.

కేంద్ర బడ్జెట్ 2020-2023లో పన్ను విధానం :

కాకులను కొట్టి గద్దలకు వేసే ఈ పన్ను విధానాన్ని 'సబ్ కా ప్రయాస్'తో బలమైన వృద్ధిని సాధించామని బడ్జెట్ ప్రసంగంలో ఆర్థికమంత్రి చెప్పటం మనం విన్నాం. ఉపాధులను కోల్పోయి, వచ్చే అరకొర ఆదాయాలు కూడా రాకపోవడం, తీవ్రమైన ధరల పెరుగుదలతో సతమతమవుతున్న సామాన్య ప్రజల మీద వస్తుసేవల పన్ను భారాన్ని వేసి, వాళ్ళ బతుకులు నాశనమవుతుంటే 'స్థితప్రజ్ఞత'తో తమాషా చూస్తున్న ప్రభుత్వం ఈ ధోరణినే కొనసాగిస్తానని ఖరాఖండిగా చెబుతున్నది. దీనివల్ల బడ్జెట్ లోటు స్థూల, దేశీయోత్పత్తిలో 6.4 శాతానికి తగ్గుతుంది.

ప్రస్తుత బడ్జెట్ ప్రకారం సామాన్యుల మీద వస్తుసేవల పన్ను భారం ఇదేవిధంగా కొనసాగు తుంది. ఉద్యోగులు, ప్రొఫెషనల్స్, పెన్షనర్లు ప్రధానంగా చెల్లించే వ్యక్తిగత ఆదాయ పన్ను స్లాబ్ లో కూడా ఎటువంటి మార్పు లేదు. పన్ను రిటర్న్ లో ఏదైనా తప్పు జరిగితే ఆదాయపన్ను శాఖ చర్య తీసుకోక ముందే సరిచేసుకోవడానికి 2 సంవత్సరాల గడువును 'వేతన జీవులకు' రాయితీగా బడ్జెట్ ఇచ్చింది. ఇట్లా పేద, మధ్యతరగతి వర్గాల మీద పన్నుభారం యధాతథంగా కొనసాగుతుంది. వీళ్లంతా బలికాకుంటే సంపన్నుల సంపద పెరగదు కదా! స్వాతంత్ర్యం@100 కు ఇంకా 25 సంవత్సరాలు ఉన్నదని, దీనినే 'అమృత కాల' అంటామని, ఈ కాలంలో ఇదే పద్ధతిలో వృద్ధిని సాధిస్తామని బడ్జెట్ ప్రసంగం పేర్కొన్నది. సామాన్యుల విషమ కాలమే సంపన్న వర్గాలకు అమృతకాలం అన్నమాట.

పైగా కేంద్ర, రాష్ట్ర ప్రభుత్వ ఉద్యోగులు జాతీయ పెన్షన్ పథకానికి ఉద్యోగి చెల్లించాల్సిన వాటాలో వ్యత్యాసాలున్నాయని, వీటిని తొలగించి సమానత్వం సాధించాలంటే తక్కువ శాతం

కడుతున్న రాష్ట్ర ప్రభుత్వ ఉద్యోగుల, ఉద్యోగి వాటాను 10 శాతం నుండి 14 శాతానికి పెంచుతున్నట్లు ప్రస్తుత బడ్జెట్లో ప్రకటించారు. సమానత్వం పేరిట రాష్ట్ర ప్రభుత్వ ఉద్యోగులు చెల్లించాల్సిన వాటాను పెంచటం గమనించాలి. ఈ విధంగా అట్టడుగు, మధ్యతరగతి వర్గం విషయంలో శోధించి, శోధించి వీళ్ళ నుండి ఎక్కువ రాబడిని పొందడానికి ప్రభుత్వం మార్గాలను అన్వేషిస్తోంది.

ఉనికిలో ఉన్న సంక్షోభం కరోనా విపత్తుతో తీవ్రమై ఏర్పడిన ఈ గడ్డు పరిస్థితుల నుండి కొంత ఉపశమనం కల్గించమని, ప్రజల కోపాగ్నిని చల్లార్చమని ప్రపంచబ్యాంకు కొన్ని సూచన లిచ్చింది. సామాన్య ప్రజలకు భారమైన వస్తుసేవల పన్ను మొదలైన పరోక్ష పన్నులను తగ్గించాలి. సంపన్నుల ఆదాయ, సంపదల మీద పురోగామి పన్ను వేయటం ద్వారా అధిక రాబడిని ప్రభుత్వాలు సమకూర్చుకోవాలి. ఈ రాబడిని విద్య, వైద్యం సామాన్యులకు అందుబాటులోకి తీసుకురావడానికి ఉపయోగించాలి. ప్రపంచ బ్యాంకు, అంతర్జాతీయ ద్రవ్యనిధి చేస్తున్న ఈ సూచనల పట్ల మన క్రోనీ పెట్టుబడిదారీ ప్రభుత్వానికి విముఖత వున్నది. సామ్రాజ్యవాద దోపిడీ శక్తులను బలోపేతం చేయటానికి, గుత్త పెట్టుబడుల ఆధిపత్యాన్ని నిలబెట్టటానికి, సంపన్నుల సంపదలో అపారమైన పెరుగుదలకు ఈ ఉపశమన చర్యలు తాత్కాలికంగానైనా తమ దోపిడీకి అవరోధాలు కల్గించకూడదు. ఈ క్లిష్ట పరిస్థితులలో కూడా కార్పొరేట్ శక్తులకు / గుత్త పెట్టుబడులకు ఇచ్చే పన్ను రాయితీలు, ప్రోత్సాహకాలు వాణిజ్య సౌలభ్యం పేరిట కొనసాగుతాయని ప్రస్తుత బడ్జెట్ స్పష్టం చేసింది. గన్ పాయింట్ మీద పీడిత ప్రజలను, సామాన్య జనాన్ని బలిపీఠం మీద నిలబెట్టి, సమస్త దేశ సంపదను గుత్త పెట్టుబడులకు దోచి పెడుతూ, 'ధర్మబద్ధమైన పన్నులతో ప్రజల సంక్షేమం కోసం పాలన' అని పన్నుల విధానాన్ని ప్రకటించటం ప్రజలను అపహాస్యం చేయటమే.

బడా కార్పొరేట్ శక్తులకు పన్ను రాయితీలు, ఇతర ప్రోత్సాహకాలు :

సప్లయ గొలుసును ప్రోత్సహించడం ద్వారా ఆర్థిక పునరుద్ధరణ, వృద్ధి సాధ్యమని భావిస్తున్న ప్రభుత్వం సప్లయ గొలుసులో భాగం కావడమే కాకుండా మెజారిటీ ప్రజలకు జీవనోపాధి కల్పిస్తున్న అసంఘటిత రంగాన్ని పూర్తిగా విస్మరించింది. అదేవిధంగా సూక్ష్మ, చిన్న, మధ్య తరహా పరిశ్రమలు (MSME) కూడా చిన్న

స్థాయిలో, తక్కువ పెట్టుబడితో, ఎక్కువ ఉపాధిని కల్పిస్తాయి. కాబట్టి, ఇవి కూడా ప్రభుత్వం దృష్టిలో సప్లయ గొలుసులో భాగం కావు. కాబట్టి ఆత్మ నిర్భర్ భారత్ అభియాన్ ప్రకటించిన నాటి నుండి కూడా ఈ సంస్థలకు పన్ను రాయితీలుండవు. పరపతి వెసులుబాటును పెంచుతున్నాం అని చెబుతున్నారు. పెద్దనోట్ల రద్దుతో ఖాయిలా పడ్డ ఈ పరిశ్రమలు కోవిడ్ విపత్తుతో కోలుకోలేని స్థితికి చేరుకున్నాయి. చాలా సంస్థలు మూతపడ్డాయి. ఈ సంస్థలకిచ్చిన కొత్త నిర్వచనంతో 50 కోట్ల రూపాల పెట్టుబడి, 250 కోట్ల రూపాయల టర్నోవర్ ఉన్న సంస్థలు ఈ కోవలోకే వస్తాయి. ఈ గ్రూపులో శిఖర స్థానంలో ఉన్న కొన్ని సంస్థలు, MSMEలుగా ప్రయోజనం పొందుతున్నాయి.

ఇట్లా, ప్రభుత్వం దృష్టిలో బడాసంస్థలు, బడా కార్పొరేటు సంస్థలు మాత్రమే సప్లయ గొలుసులో భాగం. వాటికి పన్ను రాయితీలు, ఇతర ప్రోత్సాహకాలు వెతికి వెతికి మరీ ఇవ్వటం గమనించవచ్చు.

మూడు సంవత్సరాల పన్ను ప్రోత్సాహకాన్ని పొందటానికి స్టార్ట్ అప్ మొదలుపెట్టవలసిన కాలపరిమితిని మార్చి 31, 2022 నుండి మార్చి 31, 2023కు పొడిగించారు. అదేవిధంగా, గ్లోబల్ కనిష్ట కార్పొరేట్ పన్ను 15 శాతమే చెల్లించాలంటే ఆ సంస్థ మార్చి 31, 2023 నాటికి ఉత్పత్తిని ప్రారంభించాలి. ఈ కాలవ్యవధిని కూడా మార్చి 31, 2024 కు పొడిగించారు.

బడాసంస్థలకే కాకుండా అధిక లాభాలర్జిస్తున్న కంపెనీలకు పన్ను రాయితీలు ఉండటం గమనించవచ్చు. ఆర్థిక సంవత్సరం 2020 గణాంకాల ప్రకారం 500 కోట్ల రూపాలను మించి లాభాలను ఆర్జించిన 433 కంపెనీల మీద విధించిన పన్ను రేటు సాపేక్షికంగా తక్కువగా ఉన్నది. ఇంకా, సంవత్సరానికి 10 కోట్ల రూపాల కంటే తక్కువ లాభాలను ఆర్జిస్తున్న కంపెనీలు చెల్లించే పన్ను రేటు 100 కోట్ల రూపాలకు పైగా వార్షిక లాభాలనార్జించే కంపెనీలు చెల్లించే పన్ను రేటు కంటే అధికం.

భారీ పెట్టుబడులతో భారీ ఎత్తున లాభాలను ఆర్జించే బడా కార్పొరేటు సంస్థలు మాత్రమే సప్లయ గొలుసు రాయితీలను, ప్రోత్సాహకాలను పొందుతాయి. వీటికి ఇంకా ఏ విధంగా ప్రయోజనం చేకూర్చాలా అని శోధిస్తున్న క్రమంలో ప్రభుత్వానికి మరొక్క 'అన్యాయం' దృష్టికి వచ్చింది. వ్యాపార సంస్థలు తమ ప్రయోజనాల కోసం ఏకమై కన్సార్టియంగా ఏర్పడతాయి. ఇందులో సభ్యులు అంటే సంస్థలే కదా! కాబట్టి

ప్రతీ సభ్యుని ఆదాయం మీద విధించే సర్చార్జీని 37 శాతం నుండి 15 శాతానికి తగ్గించారు. అంతేకాకుండా దీర్ఘ కాలంలో సమకూరే ఇతర రాబడుల మీద ఉన్న 37 శాతం పన్ను రేటును 15 శాతానికి తగ్గించారు. ఆత్మ నిర్భర్ భారత్ అభియాన్లో ప్రకటించిన తయారీ కంపెనీల మీద పన్ను రాయితీలు కొనసాగుతాయి.

వ్యాపారం పెంచుకోవటానికి బడా సంస్థలు ఏజెంట్లను నియమించుకుంటాయి. వాళ్లకు ప్రోత్సాహకాలు ఇస్తుంటాయి. ఇవన్నీ సంస్థకు ఖర్చే కదా! ఇక ముందు ఈ ఖర్చును సంస్థ ఆదాయం నుండి మినహాయించి పన్ను వేస్తారు.

అంతర్జాతీయ విత్త సేవల కేంద్రంలో షిప్పును లీజుకు ఇవ్వటం ద్వారా సమకూరిన రాయల్టీ, వడ్డీల ద్వారా పొందిన ఆదాయానికి పన్ను మినహాయంపు ఉంటుంది. ఈ సంస్థలో నిర్వహణ ద్వారా పొందిన ఆదాయానికి కూడా పన్ను మినహాయంపు ఉంటుంది. ఇదంతా విదేశీ పెట్టుబడుల విశ్వాసం కోసం. "ఈ రకంగా, మా దేశంలో మీరు పొందిన ఆదాయాలకు పన్ను చెల్లించవల్సిన అవసరం లేదని" చెప్పడమే.

గుత్త సంస్థలకు దేశ సరిహద్దులు వర్తించవు. ప్రయోజనాన్ని బట్టి ఏ దేశానికైనా తరలి వెళతాయి. దీనిని మరింత సులభం చేయటానికి ప్రస్తుత బడ్జెట్లో సంస్థ వేగంగా, కాలయాపన లేకుండానే నిష్క్రమించటానికి నిబంధనలను 'అధునీకరించారు'. ఆరునెలల కంటే తక్కువ వ్యవధిలో సంస్థ నిష్క్రమించవచ్చు. అదేవిధంగా దివాళా చట్టాన్ని కూడా సవరించి సరళీకరించారు.

వాణిజ్య సౌలభ్యం పేరిట అనుమతులకు సంబంధించిన 25,000 నిబంధనలను తొలగించారు. 1486 కేంద్ర చట్టాలను రద్దు చేశారు. పర్యావరణ పరిరక్షణ కోసం రూపొందించుకున్న చట్టాలను రద్దు చేశారు. గుత్త పెట్టుబడుల కార్యకలాపాలకు చట్టాలు, నిబంధనలు అడ్డు రాకూడదనే లక్ష్యంతో ఈ చర్యలు చేపట్టారు.

ప్రభుత్వరంగ సంస్థలు బలంగా ఉన్నప్పుడు వాటిని బలహీనం చేయడానికి దిగుమతులను ప్రోత్సహించటం అవసరమైంది. కానీ ఇప్పుడు ఇవన్నీ ప్రైవేటు రంగ స్వాధీనంలోనే ఉన్నాయి. ఈ రంగం వృద్ధికి దిగుమతులు ఆటంక మవుతాయి. అందుకే కస్టమ్స్ సంస్కరణల ద్వారా దిగుమతుల మీద పన్ను రాయితీలను తొలగించారు. 350 exemption entriesను తీసేశారు.

గుజరాత్ అంతర్జాతీయ విత్త టెక్ నగరం (GIFT) :

దీని గురించి బడ్జెట్ లో ప్రత్యేకంగా వివరించటం గమనించవచ్చు. ఇది నిర్మాణంలో ఉన్న వరల్డ్ క్లాస్ స్టార్ట్ నగరం. అంతర్జాతీయ ఆర్థిక సేవల కేంద్రం (IFSC) సహకారంతో దీనిని గ్లోబల్ ఫైనాన్షియల్ హబ్ గా రూపొందించాలని కేంద్ర ప్రభుత్వ దృఢ సంకల్పం. ఈ సంవత్సరమే విత్త నిర్వహణ, ఫిన్-టెక్, సైన్సు, టెక్నాలజీ, మ్యాథ్స్ కోర్సులలో వరల్డ్ క్లాస్ విదేశీ విశ్వవిద్యాలయాలను అనుమతిస్తారు. వీటికి మన దేశీయ నిబంధనలేవీ వర్తించవు. గుత్త పెట్టుబడులు మన విద్యారంగంలో స్వేచ్ఛగా ప్రవేశించడాన్ని ప్రోత్సహించటమే లక్ష్యం. గుత్త పెట్టుబడుల గుప్పిట్లో 'విశ్వ గురు'గా మన విద్య మలచబడుతున్నది.

ఇవి శక్తివంతమైన కార్పొరేట్ శక్తుల కోసం హై-ఎండ్ 'మానవ వనరులను' తయారు చేస్తాయి. ఈ సంస్థలు వివాదాల బారినపడకుండా సులభ పరిష్కారం కోసం అంతర్జాతీయ ఆర్బిట్రేషన్ సెంటర్ ఏర్పాటుకు బడ్జెట్ హామీ ఇచ్చింది. ఇంకా గ్రీన్ బాండ్స్ తో, క్రిప్టో కరెన్సీతో అంతర్జాతీయ విత్త సేవల కేంద్రాన్ని బలోపేతం చేయటానికి ప్రభుత్వం సిద్ధపడుతున్నది. స్వదేశీ, విదేశీ గుత్త పెట్టుబడుల ఆధిపత్యం బలపడటానికి, సంపద పెరగటానికే ఈ చర్యలు చేపడుతోంది.

బలమైన కార్పొరేట్ శక్తుల నియంత్రణలో బలోపేతమవుతున్న నకిలీ కరెన్సీ, గ్యాంబ్లింగ్ తో ముడిపడి ఉన్న క్రిప్టో కరెన్సీని నిషేధించే సాహసం మన ప్రభుత్వం చేయలేదు. పైగా క్రిప్టో ఆస్తుల రాబడి మీద 30 శాతం పన్నును విధించారు. లోపాయకారిగా క్రిప్టో జూదానికి చట్టబద్ధత కల్పిస్తున్నారు.

సహకార సంస్థలను కంపెనీలతో సమానం చేస్తూ, ఈ సంస్థ వార్షిక ఆదాయం మీద పన్ను రేటును 18.5 శాతం నుండి 15 శాతానికి, సర్చార్జీని 12 శాతం నుంచి 7 శాతానికి తగ్గించారు.

టెలికం రంగంలో ప్రైవేటు వ్యవస్థను బలోపేతం చేయటానికి 5 జి స్పెక్ట్రమ్ ని వేలం వేస్తారు. ఇదే సమయంలో ప్రభుత్వ రంగ సంస్థ బిఎస్ఎన్ఎల్ 4జి స్పెక్ట్రమ్ కోసం ప్రభుత్వ అనుమతుల కోసం నానా తంటాలు పడుతున్నది.

రక్షణ రంగంలో బలపడ్డ ప్రైవేటు రంగం నుండి కొనుగోలుకు బడ్జెట్ కేటాయింపును 58 శాతం నుండి 68 శాతానికి పెంచారు. ఈ రంగంలో గుత్త పెట్టుబడులకు కావలసిన సహకారాన్ని డిఆర్ డిఓ అందించవలసి ఉంటుంది.

ప్రభుత్వరంగ సంస్థల ప్రైవేటీకరణ :

ప్రైవేటీకరణను ముమ్మరం చేయటమే అభివృద్ధికి సంకేతంగా చెబుతున్న ప్రభుత్వం, ప్రభుత్వరంగ సంస్థలను ప్రైవేటీకరించటాన్ని సాధించిన విజయాలుగా ప్రకటించుకుంటున్నది. అందువల్లనే నూతన ప్రభుత్వరంగ సంస్థల విధానం అమలు ద్వారా ఎయిర్ ఇండియా యాజమాన్య వ్యూహాత్మక బదిలీని విజయవంతంగా పూర్తి చేశామని గర్వంగా చెప్పుకుంటున్నది. నీలాంచల్ ఇన్స్ట్రట్ నిగం లిమిటెడ్ (NINL)కి వ్యూహాత్మక భాగస్వామిని ఎంపిక చేసింది ప్రభుత్వం.

జీవిత బీమా సంస్థ పబ్లిక్ ఇష్యూను త్వరలోనే ప్రారంభిస్తామని బడ్జెట్ ప్రకటించింది. ఈ సంస్థకు చెందిన 10 శాతం వాటాలను విక్రయించటానికి సన్నాహాలు ప్రారంభమైనాయి. 36 లక్షల కోట్ల రూ॥ల ఆస్తులతో, 40 కోట్లమంది పాలసీదారులతో నిరంతరం వేలకోట్ల లాభాలతో, ప్రజలందరి విశ్వాసంతో నడుస్తూ, ఇప్పటివరకు ఈ సంస్థ ప్రభుత్వానికి 28,695 కోట్ల రూ॥ల డివిడెండ్ ను చెల్లించింది. అంతేకాకుండా క్లిష్ట సమయాలలో ప్రభుత్వాన్ని ఆదుకుంటున్నది కూడా. ఈ సంస్థ మీద విదేశీ పెట్టుబడుల దృష్టి ఎప్పటినుండో వుంది. అందువల్లనే జీవిత బీమా సంస్థను ప్రైవేటీకరించాలన్న లక్ష్యాన్ని గర్వంగా బడ్జెట్ లో ప్రకటించారు. ఇంకా, చాలా ప్రభుత్వరంగ సంస్థల ప్రైవేటీకరణ ప్రక్రియ 2022-23లో ప్రారంభమవుతుంది. దేశ సంపదను గుత్త పెట్టుబడులకు బదిలీ చేయటాన్ని దేశాభివృద్ధికి మార్గమని చెప్పటం ఎంత దుర్మార్గం!

ప్రైవేటీకరణాన్ని ప్రోత్సహించటానికి ఉత్పత్తి సంబంధిత ప్రోత్సాహక పథకం (Production Linked Incentive, PLI, Scheme), 14 రంగాలలో ఆత్మనిర్భర్ భారత్ అభియాన్ లో పేర్కొన్నట్లు కొనసాగుతూనే ఉన్నది. రాబోయే 5 సంవత్సరాల్లో 30 లక్షల కోట్ల రూపాయల పెట్టుబడులతో 60 లక్షల ఉద్యోగాల కల్పన జరుగుతుందని అంచనా. మూలధన సాంద్రత ఎంత తీవ్రంగా ఉన్నదో అర్థమవుతుంది. శ్రమ సంపద అధికంగా ఉండటం, నిరుద్యోగ సమస్య తీవ్రంగా ఉన్న మనదేశంలో ఈ స్థాయిలో మూలధన సాంద్రతతో విదేశీ, స్వదేశీ గుత్త పెట్టుబడులకు దేశాన్ని అమ్ముకోవడానికే.

ఉత్పాదకతను పెంచటానికి తీసుకునే చర్యల గురించి ప్రస్తావిస్తూ, బడ్జెట్ ప్రసంగం విదేశీ ప్రయాణ సౌలభ్యం కోసం ఇ-పాస్ పోర్టులను ఇస్తామని చెప్పింది. @100లో పట్టణ జనాభా

50 శాతం ఉంటుందని, అందుకోసం స్వచ్ఛమైన, సుస్థిరమైన రవాణా సౌకర్యాల ఏర్పాటుకు ఉన్నతస్థాయి కమిటీని నియమిస్తారు. ఎలక్ట్రిక్ వాహనాల యజమానులు వాడిన బ్యాటరీలను తీసేసి చార్జి అయిన బ్యాటరీలను అమర్చుకోవడానికి బ్యాటరీ స్వాపింగ్ విధానాన్ని ప్రతిపాదించటమే కాకుండా ఇందులో ప్రైవేట్ రంగాన్ని ప్రోత్సహిస్తామన్నారు.

ఇంకా భూమికి సంబంధించిన రికార్డులను ఇంటర్నెట్ ద్వారా నిర్వహిస్తారు. దేశంలో ఎక్కడైనా రిజిస్ట్రేషన్ చేసుకోవచ్చు. 'One Nation - One Registration'. తెలుగు రాష్ట్రాల్లో భూములు కొని ఢిల్లీలో రిజిస్ట్రేషన్ కి సామాన్య జనం వెళ్తారా? దేశంలో ఎక్కడైనా భూములు కొని, ఎక్కడైనా రిజిస్ట్రేషన్ చేసుకోవచ్చని చెప్పే కార్పొరేట్ శక్తుల కోసమే ఈ ప్రతిపాదన అన్నది స్పష్టమే.

ప్రధానమంత్రి గతిశక్తి :

ప్రస్తుత బడ్జెట్ లో ఇది మొదటి ప్రాధాన్యత గల అంశం. అన్నిరకాల రవాణా విధానాలు ప్రధానమంత్రి గతిశక్తిని నడిపే ఇంజన్లు. దీనికి అనుబంధంగా ఎనర్జీ ట్రాన్స్ మిషన్, ఇంటర్నెట్ కమ్యూనికేషన్, క్లీన్ ఎనర్జీ, మురుగునీటి పారుదల వసతులు ఉంటాయి. ఇందుకోసం కేంద్ర, రాష్ట్ర ప్రభుత్వాలు ప్రైవేటీకరణం కృషి చేయాలని రూపొందించిన ప్రధానమంత్రి గతిశక్తి జాతీయ మాస్టర్ ప్లాన్. ఈ రవాణా విధానాలన్నింటినీ వరల్డ్ క్లాస్ స్థాయిలో ఆధునికీకరించడం. 2022-23లో 25,000 కిలోమీటర్ల హైవే నెట్వర్క్ విస్తరించాలని ప్రతిపాదన. దీని కొరకు నూతన మార్గాల ద్వారా అంటే ఆస్తులను లీజుకు/అద్దెకు ఇవ్వడం ద్వారా 20,000 కోట్ల రూ॥లను సమీకరిస్తారు. సప్లయ చెయిన్ ను ప్రోత్సహించటానికి వ్యాపారానికి అనుకూలంగా ఉండే 'One Station - One Product' అంటే ఒక్కొక్క రైల్వే స్టేషన్ ఒక్క వస్తువు కోసం ప్రత్యేకంగా ఉంటుందన్నమాట. 2000 కిలోమీటర్ల రైల్వే నెట్వర్క్ ను, వరల్డ్ క్లాస్ టెక్నాలజీతో సేఫ్టీని ఇవ్వగల 'కవచ్' పరిధిలోకి తీసుకొస్తారు. 400 న్యూ జనరేషన్ వందే భారత్ రైళ్లను రాబోయే మూడు సంవత్సరాల్లో తయారీకి ఏర్పాటు చేస్తారు. అదేవిధంగా రాబోయే మూడేళ్లలో 100 పి.ఎం గతిశక్తి కార్గో టెర్మినల్స్ ని ఏర్పాటు చేస్తారు. దీనితో రైల్వే కనెక్టివిటీ పెరుగుతుందని చెబుతున్నారు.

2022-23లో పబ్లిక్ - ప్రైవేట్ భాగస్వామ్యంతో 60 కిలోమీటర్ల పొడవైన 8 రోప్ వేలను నిర్మిస్తారు. ప్రధానంగా ఇది టూరిజం వృద్ధి కోసమే.

మొత్తం మీద రవాణాకు సంబంధించిన మౌలికవసతులన్నీ బలమైన ప్రైవేటు కార్పొరేట్ శక్తుల గుప్పిట్లోనే ఉండేలా విధానాలు రూపొందించారు. దేశీయ వ్యవసాయ రంగం, అనుబంధ చిన్న వ్యాపారాలను పూర్తిగా గుప్పిట్లో పెట్టుకోవడమే ఈ చర్యల సారాంశం.

ఉపాధులను కోల్పోయి, తిండి లేక, ఆకలి సమస్యతో అల్లాడుతూ, చదువుకోవటానికి అవకాశం లేక అనారోగ్యంతో నిత్య నరకం చూస్తున్న మెజారిటీ ప్రజలకు అధునాతనమైన హైవేలు, వరల్డ్ క్లాస్ సౌకర్యాలతో నిర్మించిన రైల్వే స్టేషన్లు ఏవిధంగా ఉపయోగపడతాయి? ఇవి కేవలం సంపన్న వర్గం ప్రయోజనాలు, విలాసాల కోసమే.

పైగా ఈ మౌలిక వసతుల ప్రాజెక్టుల కోసం కాపెక్స్ (Capex) కేటాయింపులలో 35.4 శాతం పెరుగుదలతో, ప్రస్తుత ఆర్థిక సంవత్సరంలో 7.50 ట్రిలియన్ల రూ.లు వుంటుంది. ప్రైవేటు పెట్టుబడిని ప్రోత్సహించవచ్చు. దీనికి అనుబంధంగానే పబ్లిక్ పెట్టుబడి వుండా లంటుంది బడ్జెట్.

సామాన్యజనం కోసం బడ్జెట్ ప్రతిపాదనలు ఏమిటి?

39.45 లక్షల కోట్ల రూపాయల భారీస్థాయి కేంద్ర బడ్జెట్ 2020-23లో పీడిత వర్గాల, సామాన్య జనజీవితంలో గుణాత్మకమైన మార్పు కోసం ప్రతిపాదనలున్నాయా? గౌరవప్రదమైన ఉపాధి కల్పన ద్వారా పేదరిక నిర్మూలన, రైతాంగ సమస్యలను పరిష్కరించడం ద్వారా గ్రామీణ సంక్షోభాన్ని రూపుమాపటం, విద్యను, ఆరోగ్య సేవలను అందుబాటులోకి తేవటం ద్వారా మానవాభివృద్ధిలో ప్రగతిని సాధించటం, ఆకలి సమస్యను లేకుండా చేయటం మొదలైన లక్ష్యాల సాధనలోనే సమ్మిళితవృద్ధి ముడిపడి ఉంటుంది.

శ్రామికుల హక్కులు, సంక్షేమం, సామాజిక రక్షణను పునరుద్ధరించాలని, పనిగంటలను తగ్గించాలని, గౌరవప్రదమైన ఉపాధులను కల్పించాలని, పితృస్వామ్యాన్ని అంతం చేయటం ద్వారా జండర్ సమానతను సాధించాలని, అటువంటప్పుడే కోవిడ్ విపత్తు వల్ల ఏర్పడిన భయంకరమైన విధ్వంసకర పరిస్థితుల నుండి బయటకు రాగలమని, 1950-80ల మధ్య ఉన్న పరిస్థితులను పునరుద్ధరించాలని అంతర్జాతీయ సంస్థలు బలంగా సూచిస్తున్నాయి. వీటికి అనుగుణంగా బడ్జెట్లో ఏ ప్రతిపాదనలు లేవు.

మూడు సంవత్సరాల క్రితమే 175 రూ.ల నుండి 178 రూ.లకు పెంచుతూ అతి

కనాకష్టమైన కనీస వేతనాన్ని నిర్ణయించి, ఈ వేతనం స్త్రీలకు కూడా సమానంగా వర్తిస్తుంది అంటూ జెండర్ సమానతను చెప్పుకుంది ప్రభుత్వం. కరోనా విపత్తు, సడెన్ లాక్డౌన్తో జీవితాలు, జీవనోపాధులు అస్తవ్యస్తమైన పరిస్థితులలో 20 లక్షల కోట్లతో ఆత్మనిర్భర్ భారత్ అభియాన్ అంటూ, దశాబ్దాలుగా పోరాడి సాధించుకున్న కార్మిక హక్కులను నిర్మూలించింది. పనిగంటలు ఇక యజమాని నిర్ణయమే. శ్రమను విశృంఖలంగా దోచుకోవటానికి అనుకూల పరిస్థితులను కల్పించటం వాణిజ్య సౌలభ్యంలో భాగమే.

కోవిడ్ విపత్తు వల్ల ఆదాపిల్లలు చదువుకునే అవకాశాలు కోల్పోయారు. బాల్యవివాహాలు ఎక్కువైనాయి. ఉపాధి కోల్పోయిన మహిళలపై ఇంటిపని భారం ఎక్కువై, అన్నిరకాల హింసలు పెరిగాయని, ఇప్పటివరకు స్త్రీల విషయంలో సాధించిన ప్రగతి అదృశ్యమై 135 సంవత్సరాలు వెనక్కి నెట్టబడ్డారని నివేదికలు స్పష్టంగా చెబుతున్నాయి. కానీ గత బడ్జెట్లో మహిళలకు రాత్రి షిఫ్టుల్లో మినహాయింపులు ఇక ఉండవని, ఇదే మహిళా సాధికారతకు గీటురాయని చెప్పింది. ప్రస్తుత బడ్జెట్లో నారీశక్తి కోసం ఉన్న ఒకే ఒక్క ప్రతిపాదన, 2 లక్షల అంగన్వాడీలను అప్గ్రేడ్ చేయటం.

వ్యవసాయ రంగంలో కేవలం సాగుభూమి మాత్రమే రైతు చేతిలో వున్నది. ఇంకా కార్పొరేటీ కరించబడలేదు. వ్యవసాయ నల్లచట్టాల ద్వారా కార్పొరేటీకరించినట్లయితే, వ్యవసాయరంగంలో గుత్త పెట్టుబడుల ఆదాయం 2025 నాటికి రెట్టింపయ్యేది. రైతుల పోరాటంతో సాగుభూమిని కార్పొరేట్ల హస్తగతం చేయటానికి వీలు కాలేదు. కాబట్టి వ్యవసాయ ఆదాయాల రెట్టింపు ప్రస్తావన ప్రస్తుత బడ్జెట్లో లేదు.

సంయుక్త కిసాన్ మోర్చా ప్రకారం కక్ష సాధింపు చర్యగా వ్యవసాయ రంగానికి బడ్జెట్లో కేటాయింపులు 4.3 శాతం నుండి 3.8 శాతానికి తగ్గించారు. ప్రభుత్వ ధాన్య సేకరణలో 7 శాతం తగ్గుదల, ప్రయోజనం పొందే రైతులలో 17 శాతం తగ్గుదల ఉన్నది. ఎరువుల సబ్సిడీ, అహార సబ్సిడీ, పెట్రోలియం సబ్సిడీని 27 శాతం తగ్గించారు. వ్యవసాయ ఉత్పత్తులకు సరైన మద్దతు ధర గ్యారంటీ కోసం 2018లో ప్రకటించిన పీఎం - ఆశా పథకానికి కేటాయింపులు 400 కోట్ల రూపాయల నుండి 1 కోటి రూపాయలకు తగ్గింది.

ఇది అంతర్జాతీయ మిలెట్ సంవత్సరం కాబట్టి బ్రాండింగ్ ద్వారా అమ్మకాలకు ప్రభుత్వ మద్దతు ఉంటుంది. ఫుడ్ ప్రాసెసింగ్లో ఉన్న కార్పొరేట్ శక్తుల ప్రయోజనం కోసమే ఈ ప్రతిపాదన.

పండిన పంటను అమ్ముకోవటానికి మోసాలు లేని మార్కెట్లు, గిట్టుబాటు ధర కావాలని రైతులు న్యాయమైన డిమాండ్. కానీ పంట అంచనా కోసం కిసాన్ డ్రోన్స్ను ప్రోత్సహిస్తామంటుంది ప్రభుత్వం. డిజిటల్, హైటెక్ సేవలనందించటానికి ప్రతిపాదనలు చేస్తున్నది. ఐ.టి ప్రాతిపదికన మద్దతు కోసం, రైతులకు యంత్రాలను అద్దెకిచ్చే 'వ్యవసాయ పరిశ్రమల'ను నాబార్డు నిధుల ద్వారా ప్రోత్సహిస్తుంది. ఈ విధంగా వ్యవసాయ రంగం కోసం అంటూ చేసిన ఏ ప్రతిపాదనలూ రైతు సమస్యలను పరిష్కరించవు.

విద్య, వైద్యం :

గత మూడు దశాబ్దాల క్రితమే ఈ రెండు రంగాల్లో ప్రైవేటీకరణ ప్రారంభం కావడంతో అవి ఇక పబ్లిక్ వస్తువులు కావు. గత ఎనిమిది సంవత్సరాల నుండి నయా ఉదారవాద విధానాలు బలంగా అమలు కావటం వల్ల ఈ రెండు రంగాల్లో కార్పొరేటీకరణ బలపడింది. మెజారిటీ ప్రజలు విద్యకు దూరమయ్యారు. ఆరోగ్య సేవలు అందుబాటులోకి రాకుండా పోయాయి. కార్పొరేటీకరణకు అనుగుణంగా నూతన జాతీయ విద్యా విధానం, ఆరోగ్య విధానాలు ప్రకటించారు. ప్రస్తుత బడ్జెట్లో దీనికనుగుణంగానే ప్రతిపాదనలున్నాయి. ప్రభుత్వ విద్యా సంస్థలను, ప్రజారోగ్య వ్యవస్థను పటిష్టం చేసే దిశగా ఒక్క ప్రతిపాదన కూడా లేదు. ప్రభుత్వ పాఠశాలల్లో బ్లాక్ బోర్డులు లేవు, టీచర్లు లేరు. ఒక్కొక్క క్లాసుకి ఒక్క టీచీ ఛానల్ పథకం, 1 నుండి 12 తరగతులకు 200 టీచీ ఛానళ్ళు బడ్జెట్లో ప్రతిపాదించారు. ఇక నియత విద్య పూర్తిగా అంతరిస్తుంది. 2022-2023లో సైన్సు, గణితం కోసం 750 వర్చువల్ లాబ్స్, 75 స్క్విల్లింగ్-ఇ-ల్యాబ్స్, వరల్డ్ క్లాస్ డిజిటల్ యూనివర్సిటీ ఏర్పాటు మొదలైనవన్నీ పీడిత వర్గాలను విద్య నుండి దూరం చేసేవే.

ప్రజారోగ్య వ్యవస్థను బలోపేతం చేయటానికి ఏ ప్రతిపాదనా లేదు. ఆయుష్మాన్ భారత్ డిజిటల్ మిషన్, జాతీయ మెంటల్ హెల్త్ పథకాలు, ఇక కంప్యూటర్ల ద్వారా ఆరోగ్య సేవలను అందజేస్తాయి. డిజిటలైజేషన్ చేయటం, కార్యరూపం దాల్చడం అన్నీ గుత్త పెట్టుబడులకు అనుకూలమైనవే. ఇట్లా బడ్జెట్ మొత్తం పీడిత ప్రజల బతుకును నాశనం చేస్తుంది. సమాంతరంగా కార్పొరేట్ శక్తుల ఆధిపత్యాన్ని బలోపేతం చేస్తుంది.

పీడిత ప్రజలు, పురోగామి శక్తులు, విప్లవ శక్తులన్నీ ఏకమై సంఘటిత వర్గ పోరాటాల ద్వారానే ప్రజలందరికీ గౌరవప్రదమైన బతుకునిచ్చే నూతన సమాజాన్ని నిర్మించుకోగలం. ★

ఐదు రాష్ట్రాల శాసనసభల ఎన్నికల నేపథ్యంలో కర్ణాటక రాష్ట్రంలో బిజెపి, ఆర్ఎస్ఎస్ శక్తులు - ముస్లిమ్ ఆడపిల్లలు హిజాబ్ ధరించి కళాశాలలకు వెళ్ళటాన్ని అడ్డుకొని ఒక కొత్త వివాదాన్ని రేపాయి. పాకిస్తాన్, చైనాల వ్యతిరేక విద్యేషాన్ని రెచ్చగొట్టటం, రామమందిరంతో పాటుగా భారీగా విగ్రహాల స్థాపనం వంటివేవీ ఈ ఎన్నికల్లో ఓట్లు రాల్చవని వాళ్ళు ఓ నిర్ధారణకు వచ్చినట్లుగా కనిపిస్తోంది. ప్రజలంతా నిరుద్యోగం, రైతాంగ నల్లచట్టాలు, ప్రభుత్వ సంస్థలను టోకుగా అమ్మివేయటం వంటి వాటిపట్ల ఆగ్రహంతో నున్నారని, ఎక్కడికెళ్ళినా ఈ ప్రశ్నలు ఎదురవుతున్నాయని వారు గ్రహించి హిజాబ్ పాచికను ముందుకు తెచ్చారు. ఆధిపత్యం కొనసాగింపు, దోపిడీ సాగించటం, అణచివేతలను ప్రజలు ప్రశ్నించే చరిత్రలోని ప్రతి సందర్భంలోనూ, పాలకవర్గాలు ప్రజల ఐక్యతను, బలాన్ని తక్కువగా చూపే ఎత్తుగడలను అనుసరిస్తూ వస్తున్నారు. మనదేశ సంపదను, సార్వభౌమత్వాన్ని సామ్రాజ్యవాదులకు ధారాదత్తం చేసే మతశక్తులు ఈనాడు అధికారంలో వున్న విషయం తెలిసిందే. దీనికోసం బడా కార్పొరేటు సంస్థలు వందల కోట్ల రూ॥ దోపిడీ సొమ్మును ఎలక్టోరల్ బాండ్ల కింద విరాళాలుగా ఇస్తున్నాయి. బడా పెట్టుబడిదారీ శక్తుల, సామ్రాజ్యవాదుల ఏజెన్సీల పనులను వాట్సప్ విశ్వవిద్యాలయాలు నెలకొల్పి క్రూరమైన దోపిడీనే సంక్షేమంగా చిత్రిస్తూ నూతన, వేగవంత ప్రచారానికోసం నిలకడగా పరిశోధనలు చేయిస్తున్నాయి. గత 60-70 ఏళ్ళుగా విభజన రాజకీయ విషపూరిత విత్తనాలను ప్రజల మధ్య నాటిన దుష్ఫలితాలను వాళ్ళీనాడు వినియోగించుకుంటున్నారు. ఈ విషాన్ని తలకెక్కించుకున్న బాలలు దేశంలోని అన్ని పాఠశాలలో విస్తరించి కళాశాల స్థాయికొచ్చి ఆ విషాన్ని తమ సోదరీ సోదరులపై చిమ్ముతున్నారు. శ్రామికవర్గానికి ఇవేమీ కొత్తకాదు. శ్రామికవర్గం వర్గ చైతన్యం పెంపొందించుకొని రైతాంగాన్ని ఐక్యం చేయగలిగితే మతతత్వశక్తులు వారికెదురు నిలవలేవనేది సత్యం.

బ్రిటిష్ సామ్రాజ్యవాద పాలకులు, వారి సుదీర్ఘ వలస పాలనకు వ్యతిరేకంగా ప్రజలు సాగించిన ప్రతిఘటనా పోరాటం ముందు నిలవజాలక, తమ ప్రత్యక్ష దోపిడీ విధానాన్ని మార్చుకోవాలని నిర్ణయించుకున్నారు. నాటి

సామ్రాజ్యవాద దేశాలైన సోవియట్ రష్యా చైనాల ప్రభావంతో, స్ఫూర్తితో భారతదేశం సోషలిస్టు దేశంగా మారకుండా వుండటం వారి తక్షణ ఎజెండా. దానికనుగుణంగా ఉపఖండాన్ని రెండుగా విడగొట్టదలిచారు. కనుక వారు దేశాన్ని హిందువులు - ముస్లిముల నడుమ మత ప్రాతిపదికపై విభజించేందుకు ముందుకు వచ్చారు. వారి ఎత్తుగడ ఫలించింది. లక్షలాదిమంది ప్రజానీకం 'సామాజిక హత్యలకు' గురయ్యారు. ఉపఖండం విభజన జరిగింది. భారత పాలకవర్గాలు ఈ దోపిడీ వారసత్వాన్ని కొనసాగిస్తూ సమయానికి అనుగుణంగా ఎత్తుగడలను మార్చుకుంటూ, ప్రజలను అణచివేస్తూ వస్తున్నారు. సామ్రాజ్యవాదులు విసిరే ఎంగిలి మెతుకుల కోసం వివిధ రాజకీయ పార్టీల నడుమ విభేదాలున్నప్పటికీ, మనదేశం నుండి సంపదను తరలించడంలో మన దేశాన్ని సామ్రాజ్యవాదులకు తాకట్టు పెట్టడంలో మన దేశాన్ని అభివృద్ధి కానీయకుండా అణగదొక్కటంలో వీరి మధ్య ఎలాంటి తేడానూ లేదు.

కేంద్రంలో అధికారంలోనున్న బిజెపి ఎన్నికల్లో అధికారంలోకి రావటానికి మతతత్వం, ప్రాంతీయతత్వం, మూఢత్వం మొదలైనవాటిని ప్రతి సందర్భంలోనూ ముందుకు తెస్తున్నది. దీనిని గ్రహించిన ప్రజలు కర్ణాటక రాష్ట్రంలో వారు అధికారంలో వుండి అమలుచేసిన హిజాబ్ ఎజెండా వంటి ఈ ఎత్తులను ఇక కొనసాగనీయరు.

మతతత్వశక్తుల ఆధిపత్యం వున్నచోట, ఇప్పటికే ప్రజల మనసులను విషమయం చేసిన చోట, హిజాబ్ వంటి అంశం కూడా చిచ్చును

రేపుతోంది. దక్షిణాది రాష్ట్రాలలో మతతత్వవాదుల రాజకీయ ప్రయోగశాల అయిన కర్ణాటక రాష్ట్రంలో ఇది జరిగింది. మెజారిటీ, మైనారిటీ సముదాయాలు (80 శాతం, 20 శాతం అంటూ) వారు దేశ వ్యాపితంగా ప్రచారాన్ని విస్తృతం చేస్తున్నారు.

వారు ప్రతిసారి ఇదే పాచికను వేయలేరు. వివిధ వర్గాల ప్రజలలో ఆగ్రహం పెరుగుతోంది. నల్లచట్టాలను రద్దచేస్తామంటూనే పాలకులు చేసిన ద్రోహం రైతాంగంలో అసంతృప్తిని పెంచుతోంది. ఉత్తరప్రదేశ్, బీహార్లలో నిరుద్యోగ యువత రైల్వేట్రాక్లను దిగ్బంధం చేస్తున్నారు; ఏపిలో లక్షలాదిమంది ఉపాధ్యాయులు, ఉద్యోగులు రోడ్లపైకి వచ్చారు; వేలాదిమంది అంగన్వాడీలు ఆందోళనలు చేస్తున్నారు; లక్షలాదిమంది కార్మికులు, రైతులు, మధ్యతరగతి ప్రజానీకం దేశంలోనూ, ఇతర దేశాలలోనూ తమ సమస్యల పరిష్కారం కోసం పోరాటమార్గాన కదులుతున్నారు. ఈ నేపథ్యంలో చారిత్రక, సాంస్కృతిక వక్రీకరణలను సరిచేయాలి; ప్రజా పోరాటాల చరిత్రను ప్రజల ముందుంచాలి. ప్రజలను సమీకరించి వారిని వర్గపోరాటాల దిశగా నడపటంలో విప్లవశక్తులు సిద్ధంకావాలి. దోపిడీ పెరుగుదలకు వ్యతిరేకంగా పెరుగుతున్న ప్రజల ఉద్యమాలకు దీటుగా నిలబడేందుకు మతతత్వ శక్తులు మరిన్ని దాడులకు పాల్పడుతున్నాయి. ఈ వాస్తవాల్ని ప్రజల మధ్యకు చేర్చి వర్గపోరాటాలను పదునెక్కించటం ద్వారా పీడిత ప్రజలను ఐక్యం చేయటం ద్వారా ఈ ఘాశిస్తు తరహా దాడులను నిలువరించి మతం పేరుతో విభజించే ఈ శక్తులను ఓడించగలుగుతాం! ★

కామ్రేడ్ తాండ్ర కుమార్కు జోహార్లు

ఎమ్సిపిఐ(యు) పొలిట్బ్యూరో సభ్యులు, తెలంగాణా రాష్ట్ర పార్టీ కార్యదర్శి కా॥ తాండ్ర కుమార్ (60 సం॥లు) గత కొంతకాలంగా కాలేయ, మూత్రపిండ వ్యాధులతో బాధపడుతూ, చికిత్స కోసం సికింద్రాబాద్లోని కిమ్స్ హాస్పిటల్లో చేరారు. నాలుగు రోజుల తర్వాత 2022 ఫిబ్రవరి 14న ఆయన మరణించారు.

పేద రైతు కుటుంబంలో తాండ్ర రామచంద్రయ్య, లక్ష్మమ్మలకు ఏడవ సంతానంగా కా॥ కుమార్ జన్మించారు. అతని చిన్నతనం నుండి గిరిజన కుటుంబాలలోనే పెరిగారు. తన స్వగ్రామంలో పటేల్, పట్వారీల అణచివేతను ఎదుర్కొన్నారు. 1986లో మద్దికాయల ఓంకార్ ఎమ్సిపిఐని స్థాపించినపుడు ఆయన పార్టీలో చేరారు. ప్రభుత్వ భూములను ప్రజలకు పంపిణీ చేయటంలో ఆయన ప్రభుత్వ యంత్రాంగం నుండి అనేక ఆంక్షను ఎదుర్కొన్నారు. తాండ్ర కుమార్ అకాల మరణం పట్ల సిపిఐ(ఎం-ఎల్) తీవ్ర సంతాపాన్ని వ్యక్తం చేస్తోంది. ★

ఉక్రెయిన్ లో జరుగుతున్న సామ్రాజ్యవాదుల మధ్య మర్కట - లెనిన్ గ్స్ పదానం

- నికోస్ మోటాస్ *



సామ్రాజ్యవాద దేశాల ఓటమిని కోరుకోగలిగినప్పుడు మాత్రమే నిజమైన ప్రజాస్వామ్యంగా మన గలుగుతుంది. ఇదికాక ఏ ఇతర నిర్ణయం తీసుకున్నా అది జాతీయ - ఉదార వాదంగా వుండి, సరియైన అంతర్జాతీయవాదంగాను ఉండబోదు. (.....) వాస్తవానికి ప్రతీఘాతుక సామ్రాజ్యవాద బూర్జువా దేశాల కనుసన్నలలో ఉండే ప్రజాస్వామ్యం గురించి, ఇప్పుడేమీ మాట్లాడలేము

కొనసాగిస్తుంది. అయితే యుద్ధ సమయంలో చర్య యొక్క రూపం మార్చబడుతుంది తప్ప విధానంలో ఎటువంటి మార్పు ఉండదు.” (వి.ఐ.లెనిన్, “వార్ అండ్ ఇంపీరియలిజం”, లెనిన్ కలెక్షన్ వర్క్స్, వాల్యూం-24, పేజీ:398-421).

అయితే పైన పేర్కొన్నవన్నీ ఎందుకు ప్రస్తావించాము? ఉక్రెయిన్ లో యూరో - అట్లాంటిక్ శక్తులు (యూఎస్ఎ, నాటో, ఇయూ) మరియు రష్యాల మధ్య సామ్రాజ్యవాద శత్రుత్వం వేగంగా తీవ్రతరం అవుతున్న సందర్భంగా, అనేక తప్పుదోవ పట్టించే, మోసపూరిత భావజాలాలు తెరపైకి వస్తున్నాయి. అవి శ్రామికవర్గ ప్రజలను ఏదో ఒక పక్షం ఎంపిక చేసుకొని మద్దతు ఇవ్వమని పిలుపునిస్తున్నాయి. ఉదాహరణకు ఇయూ మరియు నాటో సభ్య దేశమైన గ్రీస్ బూర్జువా మీడియాలో పుతిన్ “ఆధిపత్యవాదానికి” వ్యతిరేకంగా “ప్రజాస్వామ్య” యూరో-అట్లాంటిక్ శక్తులకు మద్దతు ఇవ్వవలసిన అవసరాన్ని ఊదరగొడ్చూ, రష్యా వ్యతిరేక ప్రచారాన్ని క్రమబద్ధంగా పెంచుకుంటూ పోతుంది. మరోవైపు రష్యా అనుకూల మద్దతు దారులకు పుతిన్ యొక్క పెట్టుబడిదారీ రష్యాను “సామ్రాజ్యవాద వ్యతిరేక” శక్తిగా, యూరో - అట్లాంటిక్ కూటమికి, కీవ్ ఫాసిస్టులకు వ్యతిరేకంగా “ఫాసిజం వ్యతిరేక” బలమైన కోటగా చిత్రించటానికి ప్రయత్నిస్తున్నాయి.

ఏదో ఒకవైపు మద్దతు తెలిపే ఈ పిలుపులు రెండూ కార్మికవర్గాన్ని, ప్రజలను తప్పుదోవ పట్టించేవి మరియు ప్రమాదకరమైనవి. ఒక్క మాటలో చెప్పాలంటే ఎవరు ఎక్కువ లేదా తక్కువ, ఎవరు మంచి లేదా చెడు అనే ప్రాతిపదికన సామ్రాజ్యవాదిని ఎన్నుకోవాలని వారు ప్రజలకు పిలుపునిస్తారు. అసలు మంచి సామ్రాజ్యవాదం అంటూ ఉంటుందా? శ్రామికవర్గాన్ని ఏదో ఒక సామ్రాజ్యవాద దేశం వైపు నెట్టటం వలన ప్రయోజనం ఏం ఉంది?

గత రెండు దశాబ్దాలలో, పెట్టుబడిదారీ విధానం యొక్క అసమాన అభివృద్ధి అంతర్జాతీయ మార్కెట్ లో పెరుగుతున్న వాటాను పొందే చైనా మరియు రష్యా వంటి కొత్త ప్రపంచ ఆర్థిక శక్తుల ఆవిర్భావానికి వారు వేగంగా బలోపేతం కావడానికి దారితీసిందని అర్థం చేసుకోవాలి. ఈ శక్తుల ఆర్థిక ఎదుగుదల వారి రాజకీయ, సైనిక బలగా

“శ్రామికవర్గం స్పృహతో ఉన్నట్లయితే, అది సామ్రాజ్యవాద వేటగాళ్ళ ఏ గుంపుకూ మద్దతు ఇవ్వదు” అని లెనిన్ అన్నాడు (లెనిన్ కలెక్షన్ వర్క్స్, వాల్యూం-27, పేజీ 335-336). మరీ ముఖ్యంగా సామ్రాజ్యవాదుల పట్ల కార్మికోద్యమ వైఖరి గురించి క్రింది విధంగా ఉదహరించాడు.

“ఆఫ్రికాలో ఒక దేశం మూడు వంతులు కలిగి ఉందని, మరొక దేశం నాలుగింట ఒక వంతు కలిగి ఉందని అనుకుందాం. ఇక్కడ ఆఫ్రికా పునర్విభజనే వారి యుద్ధం లక్ష్యం. ఇలాంటి సందర్భంలో మనం ఎవరు గెలవాలని కోరుకోవాలి? ఇలాంటి సమస్యపై మనకు ఎటువంటి పాత ప్రమాణాలు లేవు కాబట్టి సమస్యను పూర్వ ప్రమాణాలతో చెప్పడం కుదరదు: దశాబ్దాలుగా నడుస్తున్న బూర్జువా విముక్తి ఉద్యమం లేదా పూర్వజాతి క్షీణత యొక్క సుదీర్ఘ ప్రక్రియ లేదు. ఆఫ్రికాలో నాలుగింట మూడొంతులు హక్కు తనకి ఉందని చెప్పే దేశానికి సహాయపడటం లేదా నాలుగింట ఒక వంతు హక్కు కలిగి ఉన్నదనే దేశానికి ఆ మూడు వంతులు ఆక్రమించటంలో (అది మునుపటి కంటే ఆర్థికంగా వేగంగా అభివృద్ధి చెందుతున్నప్పటికీ) సహాయం చేయడం ప్రస్తుత ప్రజాస్వామ్యం యొక్క విధానం కాదు. ప్రస్తుతం ప్రజాస్వామ్యం రెండు సామ్రాజ్యవాద దేశాల పంచనా చేరకుండా, రెండు పక్షాలూ సమానంగా చెడ్డవేనని చెప్పగలిగినప్పుడు; వాటి దురాక్రమణ పద్ధతులను వ్యతిరేకిస్తూ, ప్రపంచంలో ప్రతి దేశంలోనూ

(వి.ఐ.లెనిన్, “అండర్ ఎ ఫాల్స్ ఫ్లాగ్”, లెనిన్ కలెక్షన్ వర్క్స్, వాల్యూం-21, పేజీ:135-137).

సామ్రాజ్యవాద దేశాల మధ్య జరిగే యుద్ధాల పట్ల కార్మికవర్గం తీసుకోవాల్సిన వైఖరిపై, లెనినిస్టులు అనుసరించాల్సిన విధానాలపై లెనిన్ ఆలోచనలు ఇప్పటికీ ప్రాధాన్యతను కలిగి ఉన్నాయి. ముఖ్యంగా ఉక్రెయిన్ లో యుద్ధభేరిలు మోగుతున్న సందర్భంలో లెనిన్ అవగాహన ఎంతో అవసరం కూడా. యుద్ధం అనేది తమ రాజకీయాల కొనసాగింపు కోసం హింసాత్మక, సైనిక మార్గాల ద్వారా బూర్జువా వర్గం మరియు వారికి సేవచేసే ప్రభుత్వాల మధ్య పోటీ ప్రయోజనాలు తీవ్రమైన ఘర్షణలకు దారితీస్తుంటాయి.

“యుద్ధం అనేది వీధిలో మనిషి అజ్ఞానం చేతనో, ప్రభుత్వాలు మరియు సంబంధిత తరగతుల విధానాలకు అతీతంగా, కేవలం శాంతికి భంగం కలిగించే సాధారణ దాడిగా భావించడం, ఆ విధంగా వారు మొదట గొడవ పడినా, చెదిరిన శాంతి పునరుద్ధరణకై వారు యుద్ధాన్ని విరమించుకున్నారు!” అనే భావనలను లెనిన్ పై వైఖరుల ఆధారంగానే తిరస్కరించాడు. అతనింకా ఈ విధంగా నొక్కి చెప్పాడు: “యుద్ధం అనేది ఇతర మార్గాల ద్వారా జరిగే కొన్ని విధానాలకి కొనసాగింపు. అన్ని యుద్ధాలు, వాటిని పుట్టించే రాజకీయ వ్యవస్థల నుండి విడదీసి చూడలేం. రాజ్యంలోని దోపిడీ వర్గం యుద్ధానికి ముందు చాలా కాలం పాటు అనుసరించిన విధానాన్ని యుద్ధ సమయంలో అనివార్యంగా

బలోపేతంతో కూడా ముడిపడి ఉంటుంది, తద్వారా సామ్రాజ్యవాద “చదరంగం”లో పునర్వ్యవస్థీకరణలకు దారితీసింది, అలాగే యూఎస్ఎ మరియు ఇయూ వంటి ఆధిపత్య శక్తులతో పోటీ మరింత పెరిగింది. సామ్రాజ్యవాద పోటీలకు పదును పెట్టడం ఉక్రెయిన్ మరియు తూర్పు ఐరోపాలో నేడు వ్యక్తం చేయబడింది.

ఉక్రెయిన్లో, తూర్పు యూరప్లోని విస్తృత ప్రాంతంలో యుద్ధోన్మాద యూరో - అట్లాంటిక్ శక్తులకు (యూఎస్ఎ, నాటో, ఇయూ) విస్తృతం కలిగించే ప్రత్యర్థి పెట్టుబడిదారీ రష్యా. ఇది పూర్వపు సోవియట్ యూనియన్ కాదు, పూర్తిగా భిన్నమైన సామాజిక వర్గం ఉన్న దేశం అని మనం గుర్తుంచుకోవాలి. రష్యా సామ్రాజ్యవాద శక్తి కాదని, సామ్రాజ్యవాద వ్యవస్థ యొక్క “అంచులో” పెట్టుబడిదారీ దేశమని, “సోషలిస్ట్ చైనా”తో పాటు అంతర్జాతీయ రాజకీయాల్లో సానుకూల ప్రభావాన్ని చూపుతుందనే అభిప్రాయం పూర్తిగా తప్పు. రాజకీయాలను ఆర్థిక వ్యవస్థ నుండి వేరు చేసినంత కాలం సామ్రాజ్యవాదం యొక్క లెనినిస్ట్ భావనకు ఇటువంటి విధానం ప్రత్యక్ష వ్యతిరేకం.

అదేవిధంగా, సోవియట్ యూనియన్ (ఫాసిస్ట్ వ్యతిరేక, సామ్రాజ్యవాద వ్యతిరేక, ప్రగతిశీల) లక్ష్యాలతో నేటి పెట్టుబడిదారీ రష్యాను “వేషధారణ” చేయడానికి ప్రయత్నించేవారు, ముఖ్యంగా సామ్రాజ్యవాదుల మధ్య పోరు తీవ్రతరం అవుతున్న కాలంలో కార్మికుల ఉద్యమాన్ని అస్తవ్యస్తం చేయడానికి, తారుమారు చేయడానికి దోహదం చేస్తారు. అధ్యక్షుడు పుతిన్ 21వ శతాబ్దానికి చెందిన “స్టాలిన్” అని వారు మనల్ని ఒప్పించాలనుకుంటున్నారు, “జుకోవ్” పాత్రలో పోయ్యి మరియు “మొలోటోవ్” పాత్రలో లావ్రోవ్, ఆధునిక నాజీల నుండి మానవాళిని రక్షించడానికి ప్రయత్నిస్తున్నారు.

సామ్రాజ్యవాద యుగంలో శాంతియుత పెట్టుబడిదారీ రాజ్యాలు ఉండవని అర్థం చేసుకోవాలి. యుద్ధం ప్రారంభంలో దాడి చేసే, మరియు కాచుకునే బూర్జువా రాజ్యానికి మధ్య వ్యత్యాసం సాపేక్షంగా ఉంటే, ఏ వర్గం యుద్ధాన్ని నిర్వహిస్తుంది, ఏ ప్రయోజనం కోసం మరియు చారిత్రక అభివృద్ధి ఏ దశలో ఉంది అనే ప్రశ్న ఏ యుద్ధంలోనైనా ముఖ్యమైనది.

లెనిన్ తన రచన “సోషలిజం అండ్ వార్”లో ఇలా వ్రాశాడు :

100 మంది బానిసలను కలిగి ఉన్న ఒక బానిసల-యజమాని కేవలం మరింతమంది బానిసల కోసం 200 మంది బానిసలను కలిగి ఉన్న బానిస యజమానికి వ్యతిరేకంగా పోరాడు తున్నారు అని మీకు మీరు చిత్రించుకోండి.

అటువంటి సందర్భంలో “రక్షణ” యుద్ధం లేదా “మాతృభూమి రక్షణ కోసం యుద్ధం” అనే పదాన్ని ఉపయోగించడం చారిత్రాత్మకంగా అబద్ధం, మరియు ఆచరణలో తెలివిగల బానిస యజమానులచే సామాన్య ప్రజలను, ఫిలిస్టీన్లను, అమాయకులను పూర్తిగా మోసం చేస్తుంది. ఖచ్చితంగా ఈ విధంగానే “నేటి సామ్రాజ్యవాద బూర్జువావర్గం ‘జాతీయ భావజాలం’ మరియు బానిసత్వాన్ని బలోపేతం చేయడం కోసం బానిస - యజమానులకు మధ్య జరుగుతున్న ప్రస్తుత యుద్ధంలో ‘మాతృభూమి యొక్క రక్షణ’ అనే పదాల ద్వారా ప్రజలను మోసం చేస్తున్నారు.” (వి.ఐ.లెనిన్, “సోషలిజం అండ్ వార్, ఛాప్టర్ ఒకటి) యూఎస్ఎ-నాటో-ఇయూ మరియు రష్యా మధ్య ఉక్రెయిన్లో నేటి సామ్రాజ్యవాద మధ్య పోరాటాన్ని వివరించడానికి పై ఉదాహరణ ఉపయోగించవచ్చు.

కమ్యూనిస్ట్ మరియు కార్మికుల ఉద్యమాలు యూరో-అట్లాంటిక్ శక్తుల (యూఎస్ఎ, నాటో, ఇయూ) నేర సామ్రాజ్యవాద లక్ష్యాలకు వ్యతిరేకంగా దృఢమైన మరియు రాజీలేని పోరాటాన్ని కొనసాగించాలి. అదే సమయంలో, దాని లక్ష్యాలకు విరుద్ధంగా ఉన్న జెండాలను ఎంచుకోవడం ద్వారా ఏదైనా ఇతర పెట్టుబడిదారీ రాజ్యంతో (రష్యా) లేదా సామ్రాజ్యవాద సంకీర్ణంతో (చైనా-రష్యా) పొత్తు పెట్టుకోకుండా ఉండాలి. ఏ సామ్రాజ్యవాద అధికారం (ఎక్కువ లేదా తక్కువ

శక్తివంతమైన, అమెరికన్ లేదా రష్యన్, యూరోపియన్ లేదా చైనీస్) ప్రయోజనాల కోసం కార్మికవర్గం యొక్క రక్తం చిందకూడదు.

దీనికి విరుద్ధంగా, గ్రీన్లో కానీ మరే దేశంలోనైనా శ్రామిక-ప్రజా ఉద్యమం, బూర్జువా, సామ్రాజ్యవాద ప్రయోజనాలకు వ్యతిరేకంగా ఒక స్వతంత్ర పంథాను కలిగి ఉండాలి. శ్రామిక వర్గం మరియు ఇతర ప్రజలందరి ప్రయోజనాలు దానికి మొత్తం ప్రాతిపదికగా వుండాలి. సామ్రాజ్యవాద యుగంలో సమర్థించదగిన ఏకైక యుద్ధమేమంటే, శ్రామికవర్గం మరియు దాని మద్దతుదారులచే అధికారాన్ని చేజిక్కించుకోవాలనే లక్ష్యంతో సాగించే విప్లవాత్మక వర్గపోరాటమే.

నేడు, లెనిన్ మాటలు గతంలో కంటే చాలా సందర్భోచితంగా ఉన్నాయి: “సామ్రాజ్యవాదం, సామ్రాజ్యవాద యుద్ధాలు సృష్టించిన ప్రతిష్టంభన నుంచి కేవలం శ్రామికవర్గ కమ్యూనిస్టు విప్లవం మాత్రమే మానవాళిని బయటకు నడిపించగలదు. విప్లవం విప్లవ ప్రతీఘాతుక తరంగాల నెదుర్కోవటంలో తాత్కాలిక వైఫల్యం ఉన్నప్పటికీ, శ్రామికవర్గం యొక్క అంతిమ విజయం అనివార్యం” (పోలిటికల్ ప్రోగ్రామ్ ఆఫ్ సిపిఎస్యు, మార్చి 22, 1919, రష్యా కమ్యూనిస్ట్ పార్టీ యొక్క 18వ కాంగ్రెస్).

(★ నికోస్ మోటాస్, “ఇన్ డిఫెన్స్ ఆఫ్ కమ్యూనిజం” ఛీఫ్ ఎడిటర్) ★

జనశక్తి యాజమాన్య వివరాలు

(ఫారం 4 రూల్ 8 ప్రకారం)

1. ప్రచురణ స్థలం : విజయవాడ, 520 010
2. ప్రచురణ కాలం : నెలకొకసారి (మాస పత్రిక)
3. ముద్రాపకుని పేరు : ఎస్. శేషమ్మ
జాతీయత, చిరునామా : భారతీయురాలు
32-13-26/1, బోయపాటి మాధవరావు రోడ్,
మొగల్రాజపురం, విజయవాడ-520 010
4. ప్రచురణ కర్త పేరు,
జాతీయత, చిరునామా : పై విధంగానే
5. సంపాదకుని పేరు : ఎస్. శేషమ్మ
6. భాగస్వాములు : -

పైన పేర్కొన్న విషయములన్నియు యదార్థములు

5.3.2022

సం|| ఎస్. శేషమ్మ

అంధ్రప్రదేశ్ రాష్ట్ర పార్టీ ప్లీనంలో కా|| కానుసన్యాల్ ప్రారంభోపన్యాసం

కామ్రేడ్స్ - మనం ఈ ప్లీనం ప్రారంభించే ముందు రెండు మాటలు చెప్పుకొందాం. ఈ ప్లీనంకు వచ్చిన కామ్రేడ్స్ అందరికీ అభినందనలు. ఈ ప్లీనంకు హాజరవుతున్న సందర్భంలో ఒక మహదానందం కలిగించే సందర్భంలో మనం కలుసుకున్నాం. కామ్రేడ్స్ మన్నించండి. నేను కొంచెం అనారోగ్యంతో వున్నాను. ఫలితంగా కొంచెం జ్వరం, దగ్గు వస్తోంది. కనుక నేను మాట్లాడవలసిన రీతిలో మాట్లాడలేకపోతున్నాను. ఒక సంక్లిష్టమైన, కీలకమైన సందర్భంలో ఈ ప్లీనంను మనం జరుపుకొంటున్నాం. ఈ సంక్లిష్టమైన, కీలకమైన సందర్భం ఏమిటంటే అంతర్జాతీయంగానూ, జాతీయంగానూ మన ముందున్న పరిస్థితి. గత కొన్ని దశాబ్దాలుగా అంతర్జాతీయ రంగంలో అనేక మార్పులు సంభవించాయి. ఇవాళ ప్రపంచంలో వున్న పరిస్థితి చెప్పుకోవాలంటే మొదటి ప్రపంచ యుద్ధానికి పూర్వం, తర్వాత ఉన్న పరిస్థితుల్ని మనం చూస్తూ వున్నాం. 90వ దశాబ్ద కాలంలో ప్రపంచంలో ప్రథమ సోషలిస్టు దేశమైన రష్యా పతనమైపోయి, పెట్టుబడిదారీ దేశాల సముదాయంలో అది కలగలిసిపోయింది. ఇలాంటి పరిణామాల్ని మనం ఈ 90 దశాబ్ద కాలంలో చూశాం. ఈ సందర్భంలోనే తూర్పు యూరప్ లో విప్లవానంతరం ఏర్పడిన కార్మిక ప్రజాతంత్ర రాజ్యాలన్నీ పేకమేడల వలె కుప్పకూలి విషయం కూడా మనందరికీ తెలుసు. సుదీర్ఘకాలంగా అమెరికా సామ్రాజ్యవాదుల నాయకత్వాన ఉన్న సామ్రాజ్యవాదులు, సామ్రాజ్యవాద శక్తులు ప్రపంచంలోని సోషలిజాన్ని పతనంచేసి, ప్రపంచవ్యాప్తంగా సామ్రాజ్యవాద పెట్టుబడిదారీ వ్యవస్థని నెలకొల్పాలని, నెలకొల్పి దాన్ని సుస్థిరం చేయాలని చాలాకాలంగా వాళ్ళు కుట్రలు, కుతంత్రాలు పన్నుతూ వున్నారు. నేను కొన్ని ఉదాహరణలు మీ ముందు వుంచుతాను. రెండవ ప్రపంచయుద్ధ సందర్భంలోనే ప్రపంచాన్ని

ఎట్లా నియంత్రించాలి, ప్రపంచాన్ని ఏవిధంగా పంచుకోవాలి అనే విషయంలో సామ్రాజ్యవాదులు తమలో తాము చర్చించుకొంటూనే వున్నారు. దానికి తగిన పథకాలు రూపొందించుకుంటూనే వున్నారు. అలా వాళ్ళు రూపొందించుకొన్న పథకాలలోనిచే 'గాట్' అనేది ఏర్పడింది; ముందుకొచ్చింది.

మనకి, ప్రపంచవ్యాప్తంగా వున్న కమ్యూనిస్టు విప్లవకారులకి సోవియట్ అనేది ఒక సోషల్ సామ్రాజ్యవాద దేశం. అయితే ప్రపంచంలో వున్న సామ్రాజ్యవాద శక్తులకీ, సామ్రాజ్యవాదానికి సోవియట్ యూనియన్ అనేది వాళ్ళ ప్రయత్నాలను అడ్డగించే ఒక సోషలిస్టు శక్తిగా వాళ్ళ కళ్ళముందు నిలిచివున్నది. గాట్ ఒప్పందం ఉరుగ్వే రౌండ్ పూర్తయ్యే సమయానికి ప్రపంచంలో రెండు కూటములు మాత్రమే వున్నాయి. ఒక కూటమికి అమెరికన్ సామ్రాజ్యవాదులు నాయకత్వం వహిస్తూ వున్నారు. ఆ సమయానికి సోవియట్ యూనియన్ మరొక కూటమికి నాయకత్వం వహిస్తూ వున్నది. ప్రపంచంలో ఈ రెండు కూటములతోపాటు మరొక దేశాల సముదాయం కూడా ఒకటి వున్నది. అది మూడవ ప్రపంచదేశాల సముదాయం. ఈ మూడవ ప్రపంచదేశాల సముదాయంలో ఆనాటి చైనా బలమైనటువంటిది. ఇండియా, ఇండోనేషియా లాంటి అనేక దేశాలు ఈ మూడవ ప్రపంచదేశాల సముదాయంలో వున్నాయి. ఆ రోజున తూర్పుయూరప్ దేశాల్లోని, సోషలిస్టు దేశాలనేవి పతనమైపోయిన సందర్భంలో ఈ ఉరుగ్వే గాట్ సంభాషణల నుండి పరిస్థితులు మారి సంఖ్య రూపంలోనే అమెరికన్ సామ్రాజ్యవాదం, సామ్రాజ్యవాద దేశాలు తూర్పుయూరప్ దేశాల్లో వచ్చిన పరిణామాలను పరిశీలిస్తూ అన్ని దేశాల పరిణామాలను పరిగణనలోకి తీసుకొని ఉరుగ్వే సంభాషణలరంగాన్ని వాళ్ళు డంకెల్ ఒప్పందంలోకి మార్చి పెట్టారు. ఈ సందర్భంలో సామ్రాజ్యవాదులు పెద్దఎత్తున మాట్లాడటం ప్రారం

భించారు. బిగ్గరగా అరవటం ప్రారంభించారు. 'మార్క్సిజం అనే సిద్ధాంతం పురాతనమైనది, పనికిమాలినదిగా తయారైంది. ఇంక అది పనికిరాదని' వాళ్ళు ప్రపంచవ్యాప్తంగా పెద్దపెద్ద నినాదాలు చేయటం ప్రారంభించారు. సోషలిజానికి కాలం చెల్లిపోయింది, మళ్ళీ ఎవరైనా దీనిని పునఃస్థాపించాలన్నా అది సాధ్యమయ్యేదికాదు. ప్రపంచమంతటా శాంతిని స్థాపిద్దాం, ప్రపంచ మంతటా ఇంకొక వ్యవస్థకి తావులేదు. కనుక మా నాయకత్వాన అందరూ, ప్రపంచంలోని వివిధ దేశాలన్నీ మా నాయకత్వాన్ని ఆమోదించి, మా నాయకత్వాన నడవలసిందే' అని వాళ్ళు ఒక తీర్మానాన్ని, డంకెల్ తీర్మానాన్ని ప్రపంచం ముందుకు తీసుకువచ్చారు. డంకెల్ తీర్మానాన్ని ప్రపంచ దేశాలన్నింటిపైనా రుద్ది, ప్రపంచ దేశాలన్నింటిని తమ చెప్పుచేతుల్లోకి తెచ్చుకోవాలని, తమ పాదాక్రాంతం చేసుకోవాలని, తమ వ్యవస్థలోకి వాటిని ఇముడ్చుకోవాలని ప్రయత్నాలు ప్రారంభించారు. ఆ ప్రయత్నాల్లో భాగంగానే ఈ ఒప్పందంపై సంతకాలు పెట్టమని ఒత్తిడితెస్తూ, సంతకాలు పెట్టేవిధంగా వారిని ప్రలోభపెడుతూ, బలవంతంగా ఆ ఒప్పందం పరిధిలోకి ఈడుస్తూ వాళ్ళు ఆ ప్రయత్నాలను చేస్తూ వచ్చారు. 'ప్రపంచంలో ప్రచ్ఛన్నయుద్ధం అంతమైపోయింది. ప్రపంచంలో శాంతి నెలకొంది. ఇది సుస్థిరమైన శాంతి. ఈ శాంతిని ఎవరూ మార్చలేర'ని సామ్రాజ్యవాదులు వాదనలు, ప్రచారాలు చేయటం ప్రారంభించారు. ఈ డంకెల్ ఒప్పందంపైన సంతకాలు జరిగి, ఆ సంతకాల తడి ఆరకముందే ప్రపంచశాంతి గురించి, అవిచ్ఛిన్నమైన శాంతి గురించి వాళ్ళు మాట్లాడుతున్న సందర్భంలోనే అమెరికన్ సామ్రాజ్యవాదులు కుట్రలు చేయటం మొదలు పెట్టారు. ఆ ఒప్పందాలు అమలులోకి వచ్చే రాకముందే అమెరికన్ సామ్రాజ్యవాదుల కుట్రలు, కుతంత్రాల్లో భాగంగా వాళ్ళు అనుసరిస్తున్న

2022 మార్చి 23
కా|| కానుసన్యాల్
12వ వర్గం

నగ్జల్బరీ రైతాంగ్ ఉద్యమ నిర్మాత
కామ్రేడ్ కానుసన్యాల్ కు అరుణార్ద్రుణ జోహార్లు

విధానాలను ప్రపంచ ప్రజలు, భారత ప్రజలు ఎంతో ఆందోళనతో పరిణామాలను పరిశీలిస్తున్నారు. అలాగే ఆఫ్ఘనిస్తాన్ పైకి అమెరికన్ సామ్రాజ్యవాదులు దురాక్రమణ చేశారు. ఇరాక్ ని ఎలాంటి ఆయుధాలు సమకూర్చుకోకుండా వుండేందుకుగానూ ముందస్తుదాడి పేరుతో ఇరాక్ పైన దురాక్రమణకు వెళ్ళారు. ఈ పరిణామాలన్నీ ప్రపంచ ప్రజలకీ, భారత ప్రజలకీ ఆందోళన కలిగిస్తున్నాయి. మనందరికీ తెలిసిన ఉదాహరణే నేను మీముందు ప్రస్తావించాలను కొంటున్నాను. తూర్పు యూరప్ దేశాల్లో సోషలిస్టు రాజ్యాలు పతనమైన తర్వాత అమెరికన్ సామ్రాజ్య వాదులు, ఇతర సామ్రాజ్యవాదులు కలిసి ఇంకా అనేక రకాల చెడు పరిణామాలకోసం కుట్రలు ప్రారంభించారు. యుగోస్లోవియాలో ఏం జరిగిందో చూశాం. అల్బేనియా ప్రజానీకానికి వ్యతిరేకంగా, యుగోస్లోవియాలోని ముస్లిం ప్రజానీకానికి వ్యతిరేకంగా రకరకాల కుట్ర పథకాలు పన్ని, దారుణమైన హత్యకాండకు పూనుకున్న పరిస్థితి మనకి తెలిసిందే. యుగోస్లోవియా అధిపతి మిలోసేవిక్ ఇప్పుడు నిర్బంధంలో వున్నారు. ఒక సార్వభౌమ దేశానికి అధిపతి అయిన మిలోసేవిక్ అనే ఆయనను ఒక నేరస్థుడిగా కోర్టుముందు అమెరికన్ సామ్రాజ్య వాదులు నిలబెట్టారు. అలాగే ఇరాక్ అధ్యక్షుడు సద్దాం హుస్సేన్ ను నేరస్థుడిగా కోర్టు ముందు హాజరుపరచాలని ప్రయత్నం చేస్తున్నారు. ఇదీ పరిస్థితి. ఒక కల్లోలభరితమైన పరిస్థితిని ప్రపంచ మంతటా సృష్టించి, ఈ పరిస్థితిలో తమ ప్రయోజనాలు తాము సాధించుకోవడానికి అమెరికన్ సామ్రాజ్యవాదులు కుతంత్రాలతో కూడిన అనేక పథకాలను రచించి అమలుపరచడానికి పూనుకున్నారు.

ప్రపంచ సుస్థిరశాంతి గురించి అమెరికన్ సామ్రాజ్యవాదులు మాట్లాడుతూనే వున్నారు. మరొకవైపు నుండి డబ్బుటివో ఒప్పందంపై సంతకాలు చేయమని ఒత్తిడి చేస్తున్నారు. దీంతో వివిధ దేశాలను, వాటి సంపదను తమ గుప్పిట్లోకి తెచ్చుకోవాలనే ప్రయత్నాలను చేస్తూనే వున్నారు. వాళ్ళు ఒకవైపున డబ్బుటివో ఒప్పందాలపైన సంతకాలు చేయించే ప్రయత్నాలు చేస్తూనే, మరొకవైపున సైనిక కూటమి అయిన నాటోను విస్తరింపజేసే ప్రయత్నాల్లో వున్నారు; విస్తరింపజేస్తూ వున్నారు.

సామ్రాజ్యవాదులు శాంతిని గురించి మాట్లాడుతున్నారు. కానీ వాళ్ళ మధ్య వాళ్ళకే వైరుధ్యాలున్నాయి. సంఘర్షణ వుంది. వాళ్ళకి

వ్యతిరేకంగా వాళ్ళే సంఘర్షిస్తున్నారు. వాళ్ళకు వ్యతిరేకంగా వాళ్ళే పోరాడుకొంటున్నారు. పరిస్థితి ఏమీ వాళ్ళకు సజావుగా, సాఫీగా లేదు. ఒక తీవ్రమైన సంక్షోభాన్ని సామ్రాజ్యవాద పెట్టుబడిదారీ వ్యవస్థ ఎదుర్కొంటోంది. అమెరికన్ సామ్రాజ్య వాదులు ఒక ఆర్థిక సంక్షోభాన్ని ఎదుర్కొంటూ, తమ ఆర్థికరంగంలో షేర్లు పతనమైపోయిన, ఆర్థిక కార్యకలాపాలు లేనటువంటి ఒకానొక దుర్దినాన్ని, బ్లాక్ మండేని ఎదుర్కొన్నారు. ఈ రకమైన ఆర్థిక సంక్షోభాన్ని వాళ్ళు ఎదుర్కొంటూ ఈ సంక్షోభాన్ని అధిగమించడానికి ప్రపంచంలో తమ ఆయుధాల్ని అమ్ముకొని ఎట్లా లాభాలను పోగేసుకోవాలని ఆలోచిస్తూ ఈ ఆయుధాలు అమ్ముకోవటం కోసం ప్రపంచమంతటా సంఘర్షణలు జరిగేలా ప్రయత్నాలు, ఆలోచనలు సాగిస్తూ వున్నారు. వార్సాకూటమి అంతరించి పోయింది. వార్సాకూటమి అంతరించి పోయిన తర్వాత నాటో కూటమి బలోపేతం చేయబడుతోంది. ఈ నాటో కూటమి ఎందుకు బలోపేతం చేయబడుతున్నది? ఈ నాటో కూటమిని విస్తరించాల్సిన అవసరం ఎక్కడి నుండి వచ్చిందన్నది ప్రపంచవ్యాప్తంగా వున్న ప్రగతిశీలశక్తులు, మేధావులు ప్రశ్నిస్తున్నారు. ఈ నాటో కూటమిని ఎత్తిపట్టడానికి, బలోపేతం చేయడానికి వ్యతిరేకంగా ప్రపంచవ్యాప్తంగా అనేకచోట్ల ఆందోళనలు సాగుతున్నాయి. అయినప్పటికీ నాటో కూటమి బలోపేతం చేయబడుతున్నది. సెప్టెంబర్ 11వ తేదీన అమెరికన్ సామ్రాజ్యవాదులపైన, ఆ టవర్ల పైన జరిగిన దాడి అమెరికన్ సామ్రాజ్యవాదులకి, ప్రపంచంలోని వివిధ వ్యవహారాల్లో తలదూర్చడానికి వారికి ఒక సాకుని సమకూర్చిపెట్టింది. సెప్టెంబరు దాడి అనే సాకుతోటి వాళ్ళు ఆఫ్ఘనిస్తాన్ లోకి ప్రవేశించడానికి పథకాన్ని వేయటం ప్రారంభించారు. ఇరాక్ లో అమెరికన్ సామ్రాజ్యవాదులు ఏ సాకుతో జోక్యం చేసుకున్నారో, చొరబడ్డారో మనకు తెలిసిందే. చొరబడిన తర్వాతి పరిణామాలను కూడా మనం గమనిస్తున్నాం. సద్దాం హుస్సేన్ కి వ్యతిరేకంగా వాళ్ళు చూపిన సాకులు, చేసిన వాదనలు మనం విన్నాం. ఇవాళ ఇరాక్ లో ప్రజలు అమెరికన్ సామ్రాజ్యవాదానికి వ్యతిరేకంగా పోరాడుతున్నారు. ఇరాక్ ను ఆక్రమించుకోవాలన్న అమెరికా పథకాలను త్రిప్పికొడు తున్నారు. ఈ పోరాటం నిరంతరం సాగుటం మనం చూస్తున్నాం. ప్రపంచంలో ఏ మూలనుంచైనా అమెరికాకు ప్రమాదం వుందని భావిస్తే, ఆ దేశంపైన దురాక్రమణ చేయడానికి, ఆ దేశంపై దాడికి

వెళ్ళడానికి తమకు హక్కు వుందని అమెరికన్ సామ్రాజ్యవాదులు ప్రకటించారు. అందులో భాగంగానే వాళ్ళు ఇరాక్ పైకి వచ్చారు. ఇరాక్ పై దాడికి వచ్చినందుకు ఇవాళ అమెరికా సామ్రాజ్య వాదులు ప్రతిఫలాన్ని అనుభవిస్తున్నారు. రక్తం ఒడుస్తున్నటువంటి ప్రతిఘటనని, ఇరాక్ లో తమ దురాక్రమణను సమర్థించుకోవడానికి తమ రక్తాన్ని కూడా ఓడ్చాల్సిన పరిస్థితిని అమెరికన్ సామ్రాజ్య వాదులు ఇవాళ ఎదుర్కొంటున్నారు. అయినప్పటికీ ఇరాక్ ను వదిలిపెట్టి రావటానికి వాళ్ళు సిద్ధం కావటంలేదు. ఇరాక్ ని తమ గుప్పిట్లో అట్టిపెట్టుకోవటం కోసం అనేక రకాల ప్రయత్నాలు, పథకాలు రచిస్తున్నారు. అనేక రకాల సామ్రాజ్యవాద శక్తులను కూడగట్టి, వాటియొక్క అంగీకారంతోటి తోడ్పాటుతో ఇరాక్ ని తన గుప్పిట్లో పెట్టుకోవడం కోసం ఇప్పటికే అమెరికన్ సామ్రాజ్యవాదులు యుద్ధం చేస్తున్నారు. ఇంత జరుగుతున్నప్పటికీ ఇరాక్ ప్రజలు ప్రతిఘటన నుండి వెనుకడుగు వేయలేదు. రాజ్యాల మధ్య వున్న సంబంధాలు, దేశాలమధ్య సరిహద్దులు, ప్రపంచదేశాల మధ్య వచ్చే వివాదాలు పరిష్కరించడానికి, దేశాలమధ్య ఒప్పందాలు చేసుకోవడానికి ఐక్యరాజ్యసమితి అనేది ఒకటి ఉనికిలో వుంది. ఆ ఐక్యరాజ్యసమితిని, దాని ప్రామాణికత్వాన్ని పక్కకునెట్టేసి, అమెరికన్ సామ్రాజ్యవాదులు ఇరాక్ లో మారణహోమాన్ని సాగిస్తున్నారు. ఇరాక్ పై అమెరికా దురాక్రమణను ఐక్యరాజ్యసమితి ఆపలేని పరిస్థితి ఏర్పడింది. నామమాత్రంగానే అది మిగిలిపోయింది తప్ప యుద్ధాల్ని, దేశాలపై దురాక్రమణలని, ఒక దేశంలో మరొక దేశం జోక్యం చేసుకోవడాన్ని నివారించలేని దుస్థితిలో ఐక్యరాజ్యసమితి వుంది. ఐక్యరాజ్యసమితి యధాతథంగా వున్నట్లు కనిపిస్తున్నా ఒకవైపు ప్రపంచం మొత్తాన్ని కబళించాలనుకొనే అమెరికన్ సామ్రాజ్యవాదుల దురాక్రమణ సాగుతోంది. ఘోరమైన పరిస్థితి ప్రపంచానికి దాపురిస్తుందన్నట్లుగా పరిస్థితి కనిపిస్తోంది. అయితే అది ఆ విధంగాలేదు. బైటి నుండి ప్రాణానికి తెగించి, తమ దేశాల్ని నిలబెట్టుకోవాలని, అమెరికన్ సామ్రాజ్యవాదుల ఆధిపత్యాన్ని అంగీకరించేది లేదంటూ దేశాల ప్రజలు తిరుగుబాటు చేస్తున్నారు, ప్రతిఘటిస్తున్నారని అనడానికి ఇరాక్ అనేది మనముందు గొప్ప ఉదాహరణగా నిలిచివుంది. ఆనాడు వియత్నాం ప్రజలు ఎలా అయితే అమెరికన్ సామ్రాజ్యవాదాన్ని ప్రతిఘటించారో, అమెరికా దురాక్రమణ విధానానికి వ్యతిరేకంగా ఎలా అయితే పోరాడారో అదే పద్ధతిలో ఇరాక్ ప్రజలు అమెరికా

దురాక్రమణను మౌనంగా అంగీకరించకుండా పోరాడుతూ, రక్తమోడుస్తూ కూడా సంఘర్షిస్తూ పోరాటం సాగిస్తున్నారు. ఇది మనకి ప్రేరణనిస్తున్న మరొక ఉదాహరణగా వుంది.

మన ప్రపంచ పరిస్థితి నుండి మన దేశ పరిస్థితిలోకి ఒకసారి వద్దాం. దేశంలో కూడా ఒక ప్రమాదకరమైన పరిస్థితి మధ్య మనం వున్నాం. మనదేశ పరిస్థితులు, అమెరికన్ సామ్రాజ్యవాదుల జోక్యం, నామమాత్రమైన స్వాతంత్ర్యాన్ని కూడా కోల్పోతున్న పరిస్థితి, మన సార్వభౌమత్వాన్ని కోల్పోతున్న పరిస్థితి దాపురించి వున్నది. అది మరింతగా పెరుగుతూ వున్నది. అమెరికన్ సామ్రాజ్యవాదులు మన భారతదేశపు వ్యవహారాల్లో చాలా దురుసుగా వ్యవహరిస్తున్నారు. అన్ని విషయాల్లోనూ జోక్యం చేసుకొంటున్నారు. ప్రపంచీకరణ విషయాల్లోనే కాదు, ఆర్థిక విషయాల్లోనే కాదు, రాజకీయ విషయాల్లో కూడా వాళ్ళు జోక్యం చేసుకొంటున్నారు. రాజకీయ విషయాల్లో మరింత చురుగ్గా వాళ్ళు వ్యవహరిస్తూ జోక్యం చేసుకొంటున్న పరిస్థితి వుంది. వాళ్ళు కేంద్ర ప్రభుత్వంతో సంబంధాలు, సంభాషణలు జరుపుతూ వున్నారు. బిజెపి నాయకత్వాన వున్న ప్రభుత్వం అధికారంలో ఉన్న రోజుల్లో అమెరికన్ సామ్రాజ్యవాదులతో ఒక సైనిక ఒప్పందానికి కూడా పోవాలని వాళ్ళు నిర్ణయం చేసుకొన్నారు. జాతీయ ప్రజాస్వామ్యకూటమి - బిజెపి వాళ్ళు అధికారంలో వున్నప్పుడే సైనికరంగంలో కొన్ని ఒప్పందాల్ని అమెరికా సంయుక్త రాష్ట్రాలతో కలిసి చేసుకొన్నారు. ఆ ఒప్పందం ప్రకారం సైనిక, నావికాదళాల విన్యాసాలను సంయుక్తంగా నిర్వహించారు. ఇట్లా భారతదేశపు వ్యవహారాల్లో, సైనిక వ్యూహాత్మక రంగాల్లో అమెరికన్ సామ్రాజ్యవాదులు జోక్యం చేసుకొంటూవున్నారు. ఈశాన్య రాష్ట్రాలకు అమెరికన్ సామ్రాజ్యవాదుల ప్రతినిధులు వెళ్ళి పరిశీలించడానికి అవకాశాలను ఈ ఒప్పందాల ద్వారా పొందారు. ఈ అవకాశాలు పొందినటువంటివారు అక్కడ 'పరిశీలన' చేసిన తర్వాత, అక్కడ ఉగ్రవాదాన్ని, తిరుగుబాటును అణచేపేరు తోటి అనేక సలహాలను ఇవ్వటానికి అమెరికన్ సామ్రాజ్యవాదం పూనుకొన్నది. అంతేకాదు, అక్కడ ఉగ్రవాదాన్ని, తిరుగుబాట్లను నిలువరించడానికి తాము కూడా తమ పాత్ర పోషిస్తామని భారత ప్రభుత్వానికి సూచనలిచ్చారు. 1988-89 నాడే, కాంగ్రెస్ వాళ్ళు అధికారంలో ఉన్న రోజుల్లోనే అణురంగంలో భారత పాలకులు సామ్రాజ్యవాదులతో అనేక రకాల ఒప్పందాల్ని చేసుకొన్నారు. 1989లో కాంగ్రెసు ఓడించబడింది.

తర్వాతికాలంలో ఎ.బి.వాజ్ పేయి నాయకత్వాన బిజెపి ప్రభుత్వం, సంకీర్ణ ప్రభుత్వం అధికారంలోకి వచ్చింది. పాత ఒప్పందాల్ని వదిలేసుకోవటం కాకుండా అవే ఒప్పందాలను కొనసాగించారు. అలాంటి ఒప్పందాలన్నింటిని వాళ్ళు బలోపేతం చేస్తూ వచ్చారు. తిరిగి కాంగ్రెస్ పరిపాలన వచ్చాక ఆ ఒప్పందాల్ని రద్దుచేయడంగాక ఆ ఒప్పందాల్ని యధావిధిగా కొనసాగిస్తున్నారు. ఈ విధానాలన్నీ యధావిధిగా కొనసాగించబడుతున్న సంక్లిష్ట స్థితిలోనే మనం ఈ ప్లీనం జరుపుకొంటున్నాం. ఎన్నికలు జరిగాయి. ఎన్నికల్లో పాత పాలకులు పోయి కొత్త పాలకులు వచ్చారు. ఈ కొత్త పాలకులు రావటంతో ఆర్థిక రంగంలో మార్పులొస్తాయా? రాజకీయరంగంలో మార్పులొస్తాయా? సాంఘిక, సాంస్కృతిక రంగాల్లో మార్పులు వస్తాయా? ఏ రంగంలోనైనా మార్పులు వస్తాయా? లేక గత విధానాలనే బలోపేతం చేసుకొంటూ వాటినే కొనసాగిస్తారా? ఈ ఎన్నికల్లో పాలకుల్లో వచ్చిన మార్పులు ఫలితంగా పార్టీలు మారవచ్చుగానీ, సామ్రాజ్యవాదులపై ఆధారపడటం, సామ్రాజ్య వాదుల ఆదేశాలను అనుసరించటం అనే విధానాల విషయంలో ఎలాంటి మార్పులు రావు; రాబోవటం లేదు. మనదేశంలో ప్రగతిని, అభివృద్ధిని సాధించాలంటే, ఆ అభివృద్ధి ఫలాల్ని ప్రజలు అనుభవించాలంటే రెండు అడ్డంకుల్ని ఎదుర్కొంటున్నారు. ఒకటి సామ్రాజ్యవాదం, రెండు పూర్వదళిజం. ఈ రెండూ ఉనికిలో ఉన్నంతకాలం మనికి అభివృద్ధి లేదు, ప్రగతి లేదు, వాటిని అనుభవించటంలేదు. మనదేశంలో సామ్రాజ్యవాద దోపిడీని, భూస్వామ్య విధానం యొక్క దోపిడీని, అణచివేతను చూపెట్టకుండా పాలకులకు వ్యతిరేకంగా పోరాడితే చాలదు. సామ్రాజ్యవాదానికి, భూస్వామ్య విధానానికి ఉన్న లింకుని, దానికి వ్యతిరేకంగా పోరాడాల్సిన అవసరాన్ని గురించి ప్రజలకు వివరించి చెప్పాలి. అలాగే భూస్వామ్య, సామ్రాజ్యవాదాలకున్న లింకును చూడకుండా, పోరాడకుండా దేశంలో సామ్రాజ్యవాదానికి వ్యతిరేకంగా పోరాడటం కూడా సాధ్యంకాదు. కాబట్టి ఈ రెండింటికి వ్యతిరేకంగా పోరాడాల్సిన అవశ్యకత గురించి ప్రజలకు చాటి చెప్పాలి. ఈ విషయాల్లోనే భారతదేశంలోని కమ్యూనిస్టు ఉద్యమం అనేక ఇబ్బందుల్ని ఎదుర్కొంది. సామ్రాజ్యవాదుల పాత్ర ఏమిటి అనే విషయంలోనే అనేక చీలికల్ని ఎదుర్కొంది. ఈ విషయంపై అంచనాకట్టే విషయంలోనే మనం సిపిఐతో విభేధించాం. ఈ విషయాన్ని నిర్ధారించే సందర్భంలోనే సిపిఐతోటి మనం విభేధించాం.

సామ్రాజ్యవాదానికి, భారతదేశంలోని బడా బూర్జువా వర్గానికి వున్న సంబంధ బాంధవ్యాల్ని మనం పరిశీలించాలి. ఈ విషయాన్ని మనం పరిగణనలోకి తీసుకొని, పరిష్కరించుకొని మనం ఉద్యమ నిర్మాణానికి పోవాలి. గతంలో, భారతదేశంలో బడా బూర్జువాలపట్ల, బడా బూర్జువాల ప్రతినిధియైన కాంగ్రెసు పట్ల మన వైఖరి ఏమిటన్నది కమ్యూనిస్టు ఉద్యమంలో వివాదాలు, చర్చలు జరిగాయి. అదే ప్రశ్నని ఇవాళ మరొక రూపంలో ఎదుర్కొంటున్నాం. బడా బూర్జువాలకు ప్రతినిధులైనటువంటి కాంగ్రెసు పట్ల, బిజెపి పట్ల మన కమ్యూనిస్టుల వైఖరి ఏమిటనేది ఇప్పుడు మన ముందుకొచ్చి వున్నది. గతంలో ఈ సమస్యల్నే కమ్యూనిస్టు ఉద్యమంలో మనం ఎదుర్కొన్నాం. ఈ సమస్యల ఫలితంగానే ఇబ్బందుల్ని ఆ కాలంలో ఎదుర్కొన్నాం. నెహ్రూ ప్రభుత్వంపట్ల కమ్యూనిస్టులకు ఏ వైఖరి ఉండాలన్నదాంట్లో అనేక ప్రశ్నల్ని కమ్యూనిస్టు ఉద్యమం ఎదుర్కొంది. తెలంగాణా పోరాటంపట్ల నెహ్రూ ప్రభుత్వవైఖరి విస్పష్టంగా వున్న రోజుల్లో కూడా నెహ్రూపైన ఏ అంచనా వుండాలన్న విషయంపై కమ్యూనిస్టు ఉద్యమం అనేక సమస్యల్ని ఎదుర్కొంది. ఇవాళ వున్న ప్రభుత్వంపట్ల కమ్యూనిస్టుల వైఖరి ఎలా వుండాలి? అధికారంలో వున్న కాంగ్రెస్ వాళ్ళు గతంలో వున్న విధానాలకు భిన్నంగా ఏమీ అవలంబించరనేది ఒకటి. గతంలో వున్న పాలకులు సామ్రాజ్యవాదులకు లొంగిపోయి, సామ్రాజ్యవాదుల ఆదేశాలను అమలుజరిపారు. అదే విధానాల్ని వీరు అమలు జరిపారు. సామ్రాజ్యవాదానికి, ఇక్కడున్న భూస్వామ్యవర్గానికి ప్రతినిధులుగా వాళ్ళు ఈ దేశాన్ని పరిపాలిస్తూ వాళ్ళ ప్రయోజనాల్ని నెరవేర్చుకొంటారు. అయినప్పటికీ వీరిపట్ల కమ్యూనిస్టులు ఏ వైఖరి అవలంబించాలన్నదాన్నో ఇవాళ మనం ఒక ప్రత్యేక సందర్భం ఎదుర్కొంటున్నాం. సిపిఐ, సిపిఎం వాళ్ళు ముఖ్యంగా సిపిఎం వాళ్ళు ఈ ప్రభుత్వాన్ని మేం దూరం నుండి ఆపరేట్ చేస్తామని అంటున్నారు. దీన్ని ఒక ప్రజా ప్రయోజనాలు నెరవేర్చే దానికై, ప్రజలవైపు నిలబడేదానికి వీలుగా దీన్ని మార్చగలుగుతామన్నట్లుగా వారు వ్యవహరిస్తున్నారు. సాధ్యమేనా? అది నిజమేనా? ఈ పరిస్థితి వాళ్ళు చెప్పినట్లుగానే వున్నదా? దూరం నుండి చూస్తే ఈ ప్రభుత్వాన్ని కంట్రోల్ చేస్తున్నట్లే కనిపించవచ్చు. కానీ ఈ ప్రభుత్వం ఈ దేశ ప్రజలందరి తరపున నిలబడుతుందా అన్నది ఇవాల్ని సమస్య. 1917 సోషలిస్టు విప్లవం తర్వాత సోషలిజాన్ని నాశనం చేయడానికి

సామ్రాజ్యవాదులు అనేక ప్రయత్నాలు చేశారు. అనేక పథకాలు రూపొందించుకున్నారు. ఈ ప్రయత్నాలు, పథకాలన్నింటిని మనం పసిగట్టి, బట్టబయలుచేసి, వాటికి వ్యతిరేకంగా వ్యవహరించడంలో మనం, అంటే కమ్యూనిస్టులం విఫలమయ్యాం. ఫలితంగా ప్రపంచంలో సోషలిస్టు దేశాలు లేకుండా పోయిన పరిస్థితి, సోవియట్ లో సోషలిజాన్ని కోల్పోవటం అనే పరిస్థితి వచ్చింది. కనుక సామ్రాజ్యవాదానికి వ్యతిరేకంగా, ప్రభుత్వాలకు సంబంధించిన అన్ని విషయాల్ని పసిగట్టడంలో విఫలమైనందువల్లే అంతర్జాతీయంగా సోషలిస్టు దేశాలు లేని పరిస్థితి ఏర్పడింది.

అలాగే జాతీయ పరిస్థితిలో కూడా ఇదే సమస్యలు మనం ఎదుర్కొంటున్నాం. ప్రభుత్వమే ప్రగతిశీల మార్గంలో పోతూ వుందని సిపిఐ నాయకత్వం చెప్తూ వుంటే మనం సిపిఐ నుండి విడగొట్టుకొన్నాం. సిపిఐ నుండి విడగొట్టుకొని సిపిఎంని ఏర్పాటు చేసుకొన్నాం. సిపిఎం ఒక విప్లవ పార్టీగా ప్రజల్ని, దేశంలోని పాలకవర్గాలకు వ్యతిరేకంగా పోరాటాల్ని నడిపించే పాత్రని నిర్వహిస్తుందని ఆశించాం. కానీ ఆ సిపిఎం నాయకత్వం కూడా అదే మార్గం స్వీకరించింది. దాని ఫలితంగా జాతీయ పరిస్థితిని గమనిస్తూ మన కర్తవ్య నిర్వహణలో వైఫల్యాలను చవిచూశాం. ఇదీ మనం ఎదుర్కొంటున్న ఇవాల్టి పరిస్థితి. తెలంగాణా పోరాటం తదనంతరం 20 సంవత్సరాలకు ఒక నిప్పురవ్వని మనం చూశాం. డార్జిలింగ్ జిల్లాలో ఈశాన్య మూలన వున్న ప్రాంతంలో నక్సల్బరీ ప్రాంతంలో నక్సల్బరీ పోరాటం అనే నిప్పురవ్వ వచ్చింది. ఈ పోరాటం సిపిఎంలోని శ్రేణుల్ని, భారతదేశంలోని యువకుల్ని, మహిళల్ని అందర్నీ స్పందింపజేసింది. అందరికీ ఒక వెలుగురేఖగా ఆ పోరాటం వుండింది. ఈ పరిస్థితి ఒక తిరుగుబాటుని భారత ప్రజాశ్రేణుల్లో తీసుకువచ్చింది. మేం నక్సల్బరీ ప్రాంతంలో ప్రజలపై ఆధారపడటం ద్వారా పోరాటం సాగించాం. ప్రజలపై ఆధారపడటం ద్వారా సాయుధపోరాటం సాగించాం. ప్రజాపోరాటంగా దానిని నిర్వహించాం. కనుకనే నక్సల్బరీ పోరాటమే మా మార్గం అనే నినాదాన్ని ప్రజల ముందుకి తీసుకురాగలిగాం. ఈ పోరాటం తదనంతరం మనకి ఎదురైన పరిస్థితి ఏమిటి? అతివాద అవకాశవాదం అనేది ఆ తర్వాత వచ్చిన వెల్లువ మొత్తాన్ని విచ్చిన్నం చేసింది. అతివాద అవకాశవాదం అనే దానికి నేను కూడా తలవంచవలసి వచ్చింది. అతివాద అవకాశవాదమనేది విప్లవకారుల ఐక్యతను విచ్చిన్నం చేసింది. ఇది

పోరాటాలను ముందుకు తీసుకువెళ్ళడాన్ని నిరోధించింది. అతివాద అవకాశవాదం భారత దేశంలో విప్లవాన్ని ముందుకు తీసుకువెళ్ళడానికి, విముక్తిని సాధించడానికి కమ్యూనిస్టుల పార్టీని నిర్మాణం కాకుండా నిరోధించింది. ఒక నూతనమైన కమ్యూనిస్టు పార్టీ యొక్క అవసరం వున్న సందర్భంలో అలాంటి కమ్యూనిస్టు పార్టీ ఏర్పడకుండా, ఉన్న అవకాశాలన్నింటినీ ధ్వంసం చేసింది. చారుమజుందార్ నాయకత్వాన అమల్లోకి వచ్చిన ఈ అతివాద అవకాశవాదం ఈ అవకాశాలన్నింటిని నాశనం చేసింది. కొన్ని సందర్భాల్లో మనం సిద్ధాంత సమస్యలపట్ల కూడా దృష్టిని సారించాలి. పరిస్థితుల్ని అధ్యయనం చేయాలి. విరుద్ధశక్తులు సంఘర్షించే దాన్ని అధ్యయనం చేయాలి. విరుద్ధ శక్తుల యొక్క ప్రయత్నాల్ని, సంబంధాల్ని, సంక్లిష్ట పరిస్థితుల్ని, సంక్లిష్ట లక్షణాల్ని, వీటన్నింటినీ అధ్యయనం చేయాలి. వీటన్నింటినీ అధ్యయనం చేయకుండా ఏదో ఒక లక్షణాన్ని పట్టుకొని పోకూడదు. భారతదేశంలో విప్లవానికి, పోరాటానికి, సాంఘిక పరివర్తనకి పరిస్థితి సానుకూలంగా వుందని చెప్తూ అంచనా వేయడానికి వీలేదు. పరిస్థితి సానుకూలంగా వుందని మనం వల్లెవేయకుండా వుండాలంటే మనం మార్క్సిజం, లెనినిజం, మావో ఆలోచనా విధానాన్ని అధ్యయనం చేయాలి. ఇతర దేశాల్లో విప్లవాలు సాగించినటువంటి క్రమాన్ని అధ్యయనం చేయాలి. వాటి అనుభవాలనుండి మనం తీసుకోవాలి. తీసుకొని ఇక్కడ ఉద్యమాన్ని ఎట్లా నిర్మించాలి, ప్రజలకి నాయకత్వం వహించడానికి కావలసిన సృజనాత్మకశక్తుల్ని, కమ్యూనిస్టు పార్టీ నిర్మాణాన్ని ఎట్లా అభివృద్ధి చేసుకోవాలి, ఎట్లా నిర్మించుకోవాలి. ఈ విషయాల్ని పరిశీలించుకోవాలి, పరిగణనలోకి తీసుకోవాలి, చర్చించాలి. వీటి గురించి నిర్ణయాలు తీసుకోవాలి, నడవాలి. ప్రపంచంలో కమ్యూనిస్టు ఉద్యమం అనేది ఒక విషమ పరిస్థితిని ఎదుర్కోవటం మనం చూస్తున్నాం. అనేక దేశాల్లో కమ్యూనిస్టు పార్టీ దెబ్బతిన్నది. భారతదేశంలో కూడా పాలక వర్గాల యొక్క కిరాయి మేధావులు, పాలకవర్గాల సేవలో వున్న మేధావులు ఇక్కడ శాంతియుత పార్లమెంటరీ మార్గంలేదు, ఈ దుస్సహనీక మార్గమే విప్లవానికి మార్గమంటూ పెద్దఎత్తున వాదనలు చేయటం ప్రారంభించారు. ఈ పరిస్థితుల వల్ల రివిజనిజాన్ని వ్యతిరేకిస్తూ వచ్చిన కమ్యూనిస్టు విప్లవకారులు వందల సంఖ్యలో గ్రూపులుగా విభజించబడి వున్న పరిస్థితిని మనం చూస్తున్నాం. మనం మార్క్సిజం, లెనినిజం, మావో ఆలోచనా

విధానం అనే సిద్ధాంతం ప్రాతిపదికన నిలబడాలి. ఆ సిద్ధాంతంపై ఆధారపడి మనం ఆచరణను రూపొందించుకోవాలి. సాయుధ పోరాటానికి అనుకూలమా కాదా? పార్లమెంటరీ పంథాకు అనుకూలమా కాదా? అనే వాటి ప్రాతిపదికన కాదు నిర్ణయించుకోవలసింది. మార్క్సిజం, లెనినిజం, మావో ఆలోచనావిధానం అనే ప్రాతిపదికపైన నిలబడాలి, ఆ ప్రాతిపదికపైన మన ఆచరణ సాగాలి. భారతదేశంలో వున్న పరిస్థితుల్లో విప్లవానికి ప్రజలకు నాయకత్వం వహించే కమ్యూనిస్టుపార్టీ వుండటం, కమ్యూనిస్టు పార్టీని నిర్మించుకోవటం, ఇదీ ఆచరణలో విప్లవం యొక్క క్రమాన్ని నిర్ణయించే అంశం.

ఆంధ్రప్రదేశ్ లో ఒక వాతావరణం వుంది. వేడి వేడి వ్యాఖ్యానాలు మనకు వినబడుతున్నాయి. ఆంధ్రప్రదేశ్ లో ప్రభుత్వం ఒకవైపున, అవతల సిపిఐ(మావోయిస్టు)లకి, జనశక్తికి నడుమ సంభాషణలు జరుగుతున్నాయి. ఈ సంభాషణల్లో ఏం జరగబోతోంది? దీని ఫలితాలు ఏమి రాబోతున్నాయి? గుత్తికొండ బిలంలో ఒక సభ జరిగింది. ఈ సభలో మాట్లాడినటువంటి వాళ్ళు 'గతంలో గుత్తికొండ బిలంలో జరిగిన సమావేశం సందర్భంలో వర్గశత్రు నిర్మూలన కార్యక్రమాన్ని ఒక్కటే పోరాట రూపంగా నిర్ణయించు కోవటమే తప్పు. ఆ తప్పు జరిగిన దాని ఫలితంగా నష్టా లొచ్చాయి. అది తప్పు అని వాళ్ళు మాట్లాడారన్న విషయం నా దృష్టికి వచ్చింది. కమ్యూనిస్టు విప్లవకారుల్లోని ఒక సెక్షన్ ఇంతకాలం తర్వాతైనా వర్గశత్రు నిర్మూలన ద్వారా విప్లవం ముందుకు సాగదని, అది విప్లవం యొక్క లక్ష్యాల్ని సాధించి పెట్టదని ప్రకటించడం సంతోషమే. అదే సందర్భంలో ఆ కామ్రేడ్స్ కి ఒక విజ్ఞప్తి చేయదలుచు కున్నాను. మనం మార్క్సిజం, లెనినిజం, మావో ఆలోచనావిధానం అనే దానిపైన నిలబడి భారత పరిస్థితుల్ని నిర్దిష్టంగా అంచనావేసి, ఆ నిర్దిష్ట పరిస్థితుల ప్రకారం నడవాలని, వ్యవహరించాలని నేను చెప్పాలనుకొంటున్నాను. వాళ్ళు సిద్ధాంత ప్రాతిపదికపైన దీన్ని అతివాదమని, అరాచక వాదమని గుర్తిస్తారో లేదో చూద్దాం. కానీ ఇది పొరపాటని వాళ్ళు చెప్తున్నప్పుడు వాళ్ళ దృష్టికి మనం కొన్ని విషయాలు తీసుకురావాలి. విప్లవాన్ని సాధించేవాళ్ళు ప్రజలు తప్ప, వీరులు కాదు. వీరులు చరిత్రను మార్చలేరు. వీరులు విప్లవాన్ని తీసుకురాలేరు. విప్లవాన్ని విజయవంతం చేసేవారు ప్రజలు మాత్రమే. కనుక మనం ప్రజలపైన ఆధారపడాలి. ప్రజా ఉద్యమంతోటి మనం నడవాలి. ఆయుధాలు చేపట్టడం సమస్య

కాదు. ఇవాల్లి సమస్య ప్రజలకు నాయకత్వం వహించటమనేదే. విప్లవకారులు చరిత్రలో వెనకాల పడటం కాదు సమస్య. ఆయుధాలుపట్టి హింస, అణచివేతలకు పూనుకొంటున్నది పాలక వర్గం మాత్రమే. బూర్జువావర్గం, పాలకవర్గం హింస, అణచివేతకు పూనుకొంటున్న సందర్భంలో అప్పుడు తమను తాము రక్షించుకోవడానికి, తమ హక్కులను సాధించుకోవడానికి ప్రజలు ఆయుధాలు ధరించక తప్పలేదు. ఇది చరిత్ర మనకు చెబుతున్నటువంటి విషయం. కనుక ఆయుధాలు పట్టుకోవటం, దించటం అన్నది సమస్యకాదు. అది చర్చనీయాంశం కాదు. ఇది బూర్జువావర్గమే సంజాయిషీ చెప్పాల్సిన విషయం.

భారతదేశంలో విప్లవం ఎదుర్కొంటున్న సమస్యల గురించి మనం మాట్లాడుకొంటున్నాం. ఈ సందర్భంలో భారతదేశంలోని కమ్యూనిస్టు పార్టీలను, గ్రూపులను చూస్తున్నాం. 'భారత విప్లవాన్ని సాధించడానికి, విప్లవాన్ని పురోగమింప చేయడానికి ఒకే ఒక కమ్యూనిస్టుపార్టీ వుండాలి. అది నూతన తరహా కమ్యూనిస్టు పార్టీ అయి వుండాలి. దాన్ని ఏర్పాటుచేయటం కోసం, అభివృద్ధి చేయటం కోసం మనం అందరం ఐక్యం కావాలి అని సిపిఐ(ఎం.ఎల్) పిలుపునిస్తోంది. మార్క్సిజం, లెనినిజం, మావో ఆలోచనావిధానం అనే ప్రాతిపదికన ఐక్యం కావాలి. విప్లవానికి నాయకత్వం వహించే కమ్యూనిస్టుపార్టీని, ప్రజలకు విముక్తిని సాధించే కమ్యూనిస్టు పార్టీని నిర్మించ గలగాలి. ఇది మిగతా కమ్యూనిస్టుల ముందు, ప్రజలముందు వుంచుతున్న నినాదం. లెనినిస్టు బోధనలను ప్రామాణికంగా తీసుకోవాలని మనము భావిస్తున్నాం.

ఆ లెనినిస్టు బోధనల ప్రకారం మనం ఐక్యం కావడానికి ప్రాతిపదిక అయిన అంశాలేమిటో విడిగా చర్చించుకుందాం. అట్లానే మన మధ్య తేడాలున్న అంశాలేమిటో మనం చర్చించి, జాబితా తయారుచేద్దాం. మనం ఐక్యత అనే అంశం ప్రాతిపదికన ఉద్యమాలు నిర్మించుకొంటూ ముందుకు సాగుదాం. మనం చర్చించాల్సిన అంశాలపైన, మనమందరం నిరంతరం చర్చ సాగించి పరిష్కారం చేసుకొందాం. మనం ఒక కమ్యూనిస్టు పార్టీని నిర్మించుకోవలసి వున్నది. ఇది భారతదేశంలోని బూర్జువా వర్గాన్ని ఓడించడానికి అవసరం. భారతదేశంలో సామ్రాజ్యవాదాన్ని ఓడించడానికి అవసరం. కమ్యూనిస్టు పార్టీని నిర్మించుకోవడానికి మనం మన మధ్య వున్నటువంటి ఏకాభిప్రాయాలే కాకుండా, మన మధ్య వున్న తేడాల్ని కూడా

పరిష్కరించుకోవాల్సి వున్నది. ఈ తేడాలను పరిష్కరించుకోకపోతే కమ్యూనిస్టుపార్టీ బూర్జువా వర్గాన్ని, సామ్రాజ్యవాదాన్ని ఓడించలేదు. కనుక ఈ తేడాల్ని పరిష్కరించుకోవడానికి పద్ధతుల్ని అనుసరించవలసి వుంది. ఈ తేడాల్ని పరిష్కరించు కోవడానికి, కమ్యూనిస్టు పార్టీ నడవడానికి, ముందుకు సాగడానికి మార్క్సిజం, లెనినిజం సిద్ధాంతాన్ని ప్రాతిపదికగా చేసుకోవాలి. కమ్యూనిస్టు పార్టీని నిర్మించుకోవడానికి మనం మన మధ్య వున్నటువంటి బేధాభిప్రాయాలే కాకుండా మన మధ్య వున్న తేడాలన్నీంటినీ కూడా మన కమ్యూనిస్టు పార్టీ పరిష్కరించవలసి వున్నది. ఈ తేడాలను పరిష్కరించుకునే పద్ధతుల్ని అవలంబించాల్సిన అవసరం వుంది. దీనికి మార్క్సిజం, లెనినిజం సిద్ధాంతాన్ని ప్రాతిపదికగా తీసుకోవాలి. కమ్యూనిస్టు పార్టీలు కొన్ని విభేదాలు వున్నప్పటికీ వాటిని చర్చల పద్ధతిలో పరిష్కరించుకోవడానికి వీలుంటుంది. ఆ ప్రాతిపదికపైనే మనం విప్లవకారులం ఐక్యం కావచ్చును. ఐక్య కమ్యూనిస్టు పార్టీని నిర్మించుకునే క్రమంలో సమస్యల్ని ఎట్లా పరిష్కరించుకొంటామంటే తమతమ అనుభవాల్ని, అనుభవాల ప్రాతిపదికగా రూపొందించిన సిద్ధాంతాల్ని, మార్క్స్, ఏంగెల్స్, లెనిన్, స్టాలిన్, మావోలు విప్లవాచరణకు పూనుకొని విజయం సాధించిన సిద్ధాంతాల ప్రాతిపదికన మనదేశంలో ముందుకు సాగాలి.

ఒక విభిన్నమైన అనుభవాన్ని మనం సంతరించుకొంటున్నాం. భారత విప్లవకారులకు, ప్రజలకు కూడా అందిస్తున్నాం. విభేదాలు లేని, ఐక్యతకు ప్రాతిపదికగా గల అంశాలను రూపొందించుకొంటున్నాం. విభేదాలున్న అంశాలేమిటో స్పష్టంగా పేర్కొంటున్నాం. ఈ విభేదాలను చర్చల ద్వారా, పార్టీ లోపల జరిగే అధ్యయనం, చర్చలు, సంఘర్షణ ద్వారా, అనుభవాల ప్రాతిపదికగా వీటిని పరిష్కరించుకొందామని మనం అనుకొంటున్నాం. ఈ రకమైన ఒక విశిష్టమైన అనుభవం ద్వారా సమస్యల్ని పరిష్కరించాలని మనం అనుకొంటున్నాం. మనం ఇప్పటికే ఈ విషయంలో గొప్ప విజయం సాధించామని చెప్పటంలేదు. మనం చేపట్టిన ఈ పనిలో కొన్ని అనుభవాలను మనం చూస్తున్నాం. ఆ ఫలితాలు ఏమంటే విభేదాలతో ఐక్యమవు తామని రెండో, మూడో, నాలుగో సంస్థలవాళ్ళు ఐక్యమై సిపిఐ(ఎం.ఎల్) పార్టీగా ఏర్పడటం, ఈ విషయాల మీద ఏకీభావంతో పార్టీగా ఏర్పడుతున్నాం, ఈ విషయాల్ని పార్టీలో చర్చించి పరిష్కారం చేసుకొంటాం అనే ప్రాతిపదికన

ఐక్యమవుతున్నాం. ఈ ఐక్యమవుతున్న సందర్భంలో మేం చీలిపో, చీలిపోయి పాలకవర్గాలను సంతోషపెట్టం అనే బాధ్యతతోటి సిపిఐ(ఎం.ఎల్) ఏర్పడి, ఐక్యతాక్రమం నడుస్తూ వుంది. ఈ రకంగా ఒక మంచి పరిణామాన్ని సాధించి ముందుకు నడుస్తూ వున్నాం. మనం ఐక్యమయ్యాలి గనుక మనమధ్య తేడాల్లేవని అనుకోవద్దు మీరు. విభేదాలను మనం చర్చించి పరిష్కరించుకోవచ్చు. ఒక నిర్ణయానికి రావచ్చు. వివిధ కమ్యూనిస్టు పార్టీల అనుభవాల నుండి, మన అనుభవాల నుండి స్వీకరించి నిర్ణయానికి రావచ్చు. ఈ నిర్ణయానికి మనం రాగలుగుతాం.

ఆరకంగా ముందుకు సాగగలిగితే మనం అనుకున్న లక్ష్యసాధనలో ముందుకు సాగగలుగుతాం. విజయం సాధించగలుగుతాం అనే నమ్మకం నాకున్నది. ఆంధ్రప్రదేశ్ కామ్రేడ్స్ పైన నాకు విశ్వాసమున్నది. తెలంగాణ పోరాటం ఆంధ్రప్రదేశ్ నుంచే పుట్టుకువచ్చింది. తెలంగాణ రైతాంగ సాయుధ పోరాటాన్ని సృష్టించిన సాంప్రదాయం వుంది. ఆంధ్రప్రదేశ్ కామ్రేడ్స్ అరుణపతాకను సమున్నతంగా నిలుపుతారు. కనుక ఏకీభవించేటటువంటి అంశాలేంటి, తేడా వున్న అంశాలేంటి, ఈ తేడాలున్న అంశాలను చర్చలద్వారా పరిష్కరించుకొని ముందుకు సాగటం అనే ఆశయానికి నిశ్చయంగా అంకితమై ముందుకు సాగగలమన్న విశ్వాసం నాకున్నది. ఈ ముందుకు సాగటాన్ని ఆంధ్రప్రదేశ్ కామ్రేడ్స్ మరింత ముందుకు తీసుకువెళ్ళగలరని భావిస్తూ వున్నాను. సంక్లిష్టమైన దేశ కాలమాన పరిస్థితుల్లో ఒక ఉదాత్తమైన ఆశయం సాధించడానికి, మనం కర్తవ్యానికి దీక్షాబద్ధులమై వున్నాం. ఈ అసమానమైన వ్యవస్థని మార్చడంకోసం, దుర్మార్గమైన పాలక వర్గాన్ని ఓడించడం కోసం కమ్యూనిస్టు పార్టీని నిర్మించే కర్తవ్య నిర్వహణకు అంకితమై ఈ సమావేశాన్ని నిర్వహించుకొంటున్నాం. విప్లవోద్యమాన్ని నిర్మించగలుగుతామని, విప్లవాన్ని ముందుకు తీసుకువెళ్ళటంలో మన పార్టీ సిపిఐ (ఎం.ఎల్) విజయం సాధిస్తుందని నేను భావిస్తున్నాను. మీ ముందు కేంద్ర ఆర్గనైజింగ్ కమిటీ రూపొందించిన డాక్యుమెంటు ముసాయిదా లున్నాయి. మీ అనుభవాలతోటి, మీ ఆలోచనతోటి చర్చల్లో పాల్గొనండి. మీరిచ్చే అభిప్రాయాలన్నీ కేంద్ర ఆర్గనైజింగ్ కమిటీ అంతిమ నిర్ణయానికి రావడానికి తోడ్పడతాయి. ఆ తోడ్పాటునందించ దానికి మీరు ఈ ముసాయిదాను చర్చించాలని కోరుతూ సెలవు తీసుకొంటున్నాను. ★

సృజనాత్మక మేధావులతో స్టాలిన్ సంభాషణ



(1964లో మాస్కోలో జరిగిన సృజనాత్మక మేధావుల సదస్సులో కా॥ స్టాలిన్ పాల్గొన్నారు. 1946 నుండి 54 వరకూ రచయితల యూనియన్ కు ప్రధాన కార్యదర్శిగా పనిచేసిన ఫెదయేవ్ ఆడిగిన ప్రశ్నలకు సమాధానం చెప్పారు. 1946లో సోషినినియా, 1976లో పికాటిల్ పత్రికలలో ప్రచురితమైన ఈ ఇంటర్వ్యూను రివల్యూషనరీ డెమోక్రసీ, ఏప్రిల్ 2003 సంచిక ఇంగ్లీషులో ప్రచురించింది. ఆ పత్రిక నుండి అనువదించి ప్రచురిస్తున్నాము. - సంపాదకుడు)

స్టాలిన్ : కామ్రేడ్ ఫెదయేవ్ నేనేం చెప్పాలని కోరుకుంటున్నారు?

ఫెదయేవ్ : కామ్రేడ్ స్టాలిన్! మీ నుండి ఒక సలహాకోసం వచ్చాం. మన కళలు, సాహిత్యమూ చివరి మెట్టుకు చేరాయనీ, అక్కడి నుండి అభివృద్ధి చేయటమెలాగో మనకు తెలియటంలేదనీ చాలా మంది భావిస్తున్నారు. ఈనాడు హళ్లలో అనేక సినిమాలు ప్రదర్శితమౌతున్నాయి. వీటిలో హీరో అంతం లేకుండా శత్రువుతో పోరాడుతుంటాడు. రక్తం వరదలై పారుతుంటుంది. అన్ని రకాల కొరతలనూ, కష్టాలనూ చూపిస్తున్నారు. ఈ పోరాటం, రక్తపాతంతో ప్రజలు అలసిపోయారు. రక్తపాతమూ, బలప్రయోగమూ లేని, నేడు దేశానికెదురౌతున్న అసంఖ్యాక కష్టాలు లేని, భిన్న జీవితాన్ని మన సృజనాత్మక కృషిలో చిత్రించటమెలా అన్న విషయంపై మీ సలహాను కోరుతున్నాము. ఒక్క మాటలో, సంతోషభరితమైన, మబ్బులు క్రమ్మని భవిష్యత్తును చిత్రించవలసిన నమయం వచ్చింది.

స్టాలిన్ : మీ వాదనలో ప్రధాన విషయం మరుగున పడింది. కర్తవ్యాన్ని గూర్చి మార్క్సిస్టు-లెనినిస్టు విశ్లేషణ లేదు. సరిగ్గా దీనినే జీవితం సాహిత్య కారుల, కళాకారుల ముందుంచుతున్నది. ఒకప్పుడు మొదటి పీటర్ (చక్రవర్తి) యూరపుకు కిటికీ తలుపులు తెరిచాడు. కానీ 1917 తర్వాత, తమ దేశాలలో సోషలిజం వ్యాపిస్తుందన్న భయంతో, సామ్రాజ్యవాదులు వాటిని మూసివేసి మేకులు కొట్టారు. దేశభక్తియుత మహాయుద్ధానికి ముందు, పళ్ల మధ్య రక్తంలో తడిసిన కత్తితో అధునికయుగ

అనాగరికులుగా మనలను తమ పత్రికలు, రేడియోలు, సినిమాల ద్వారా సామ్రాజ్యవాదులు ప్రపంచ ప్రజల ముందుంచేవారు. కార్మికవర్గ నియంతృత్వాన్ని ఈ రూపంలో వారు చిత్రించారు. మన ప్రజలను చింకిపాతలు ధరించి, సమోవార్ నుండి వోడ్కా సేవించేవారిగా చూపించారు. అయితే ప్రపంచ బూర్జువా వర్గం కొండగుహల్లో బ్రతికే వారిగా చిత్రించిన రష్యన్లు ప్రపంచ బూర్జువా వర్గాన్ని గడగడలాడించిన రెండు మహాశక్తులను - ఒకటి పాసిస్టు జర్మనీ, రెండు సామ్రాజ్యవాద జపాన్ లను - ఒకనాడు హఠాత్తుగా ఓడించారు. ఈ వీరత్వాన్ని చూపి మానవాళిని రక్షించిన ఆ ప్రజలెవరో తెలుసుకోవాలని నేటి ప్రపంచం ఉవ్విళ్ళూరుతోంది. సామాన్య సోవియట్ జనం మానవాళిని రక్షించారు. ఎలాంటి హడావుడి, గందరగోళం లేకుండా పారిశ్రామికీకరణనూ, సమిష్టికరణను సాధించారు. తమ ప్రాణాలను ఫణంగా పెట్టి మన రక్షణ దుర్గాన్ని పటిష్టం చేశారు. కమ్యూనిస్టుల నాయకత్వంలో శత్రువును నాశనం చేశారు. రణరంగంలో మొదటి ఆరునెలల కాలంలో 5 లక్షల మంది, మొత్తంగా 30 లక్షల మంది కమ్యూనిస్టులు అమరులయ్యారు. సోషలిజం కోసం, ప్రజల సుఖసంతోషాల కోసం సాగే పోరాటాలకు నిస్వార్థంగా అంకితమైన వీరు మనందరిలోకి ఉన్నతులు. వారిని మనం కోల్పోయాం. వారినాడు బ్రతికివుంటే, మన సమస్య లనేకం పరిష్కరించేవారు. వారి కృషినీ, ఈ సామాన్య సోవియట్ మనిషి అన్ని కోణాలనూ, వారి వ్యక్తిత్వాలలోని ఉత్తమ లక్షణాలను

ప్రతిబింబించటం సోవియటు సృజనాత్మక మేధావుల ఈనాటి ప్రధాన కర్తవ్యం. సాహిత్య, కళారంగాల అభివృద్ధికి ఈనాటి సాధారణ పంథా యిది.

నికోలా య్ ఆస్టోవిస్కీ నవల “కాకలు తీరిన యోధులు”లోని సాహిత్య నాయకుడు పావిల్ కొర్చాగిన్ మన గుండెలలో ఎందుకు హత్తుకు పోయారు?

ఎందుకంటే, విప్లవం పట్ల, ప్రజల పట్ల, సోషలిజం పట్ల ఆయనకున్న అపారమైన అంకిత భావం వల్ల; ఆయన నిస్వార్థత వల్ల.

మన కాలపు గొప్ప పైలటు వాలెరీ చెకలో వాను సినిమాలో చిత్రించిన దృశ్యాలతో, వేలాది మందికి పైలట్లుగా శిక్షణనివ్వటం సాధ్యమైంది. దేశభక్తియుత మహా యుద్ధంలో వీరు భయమెరుగని దేగులుగా పేరు తెచ్చుకున్నారు. “నగరం నుండి వచ్చిన యువకుడు” సినిమాలోని ట్యాంకు దళాధిపతి సెర్జీలూకొనిమ్ వేలాదిమంది యుద్ధట్యాంకు సైనికులకు ఆదర్శ హీరో అయ్యాడు.

ఈ సాంప్రదాయాన్ని కొనసాగించటం మనసరం. సోవియటు ప్రజలు ఎవరిలోనైతే తమను చూసుకుంటారో, ఆదర్శంగా తీసుకుని అనుసరిస్తారో, అలాంటి కమ్యూనిజం కోసం పోరాడే సాహిత్య హీరోలను సృష్టించండి. సోవియటు సృజనాత్మక మేధావులను ఆలోచింపజేసే ప్రశ్నలు నాకిచ్చారు. మీకభ్యంతరం లేకపోతే వాటికి సమాధానాలు యిస్తాను.

శ్రోతలు : సమాధానాలు చెప్పమని కోరుతున్నాం. ప్రశ్న : ఆధునిక సోవియటు రచయితలు, నాటక

మార్చి 5 - స్టాలిన్ 69వ వర్ధంతి

మార్క్సిస్టు మహామేధావుడు కా॥ స్టాలిన్ కు జీహార్తు

కర్తలు, సినిమా డైరెక్టర్ల కృషిలో ప్రధాన లోపాలేమిటని మీరు భావిస్తున్నారు?

స్టాలిన్ : దురదృష్టవశాత్తూ, తీవ్రలోపాలే వున్నాయి. ఇటీవలి కాలంలో సోవియటు రచనల్లో ఒక ప్రమాదకర ధోరణి కనిపిస్తున్నది. క్షీణిస్తున్న పశ్చిమ (దేశాల) దుష్ప్రభావం నుండి, విదేశీ గూఢచారులు మన జీవితంలోకి చొప్పిస్తున్న వాటి నుండి ఇది తల ఎత్తుతున్నది. కమ్యూనిజాన్ని నిర్మిస్తున్న సోవియటు ప్రజలను చింకి పాతరాయుళ్లగానూ, నవ్వు పుట్టించే వారిగానూ చిత్రించే రచనలు సోవియటు సాహిత్య పత్రికల్లో తరచుగా కనిపిస్తున్నాయి, అనుకూల హీరోను తొలగించటం, విదేశీయమైన ప్రతిదాని ముందు మోకరిల్లటం - ఈ రాజకీయ అవశేష సహజాతాలను కీర్తించటం కనిపిస్తున్నది. నాటకరంగంలో సోవియటు నాటకాలను ప్రక్కనపెట్టి విదేశీ బూర్జువా రచయితల గర్వనీయ నాటకాలను ముందుకు - తెస్తున్నారు. సినిమాలలో అల్ప విషయాలు ప్రధానాంశాలుగా (థీమ్లుగా) వుంటున్నాయి. వీరోచిత రష్యా ప్రజల చరిత్రను వక్రీకరిస్తున్నారు. ప్రశ్న : సంగీతంలో ఆవంత్ గార్డే ధోరణులూ, శిల్పకళ, కళల్లో నైరూప్య ప్రవాహమూ సైద్ధాంతికంగా ఎంతవరకూ ప్రమాదకరమైనవి? స్టాలిన్ : ఈనాడు ఆవిష్కరణల చాటున సోవియట్ సంగీతంలోకి లాంఛనతత్వాన్నీ, చిత్రకళలోకి నైరూప్యతను ప్రవేశపెడుతున్నారు. నైరూప్య చిత్రకళ, లాంఛనతత్వం వంటి అల్ప విషయాలను విమర్శించటంలో బోల్షివిక్కులు, లెనినిస్టులు వంటి గొప్పవారు మునిగిపోవలసిన అవసరముందా? దానిని మానసిక వైద్యులకు వదలండి అని తరచుగా వినిపిస్తున్నది.

ఈ రకపు ప్రశ్నలలో, మనదేశంలో, ప్రత్యేకించి మన యువతలో సైద్ధాంతిక విద్రోహపు పాత్ర పట్ల తప్పుడు అవగాహన స్పష్టంగా కనిపిస్తున్నది. వీరి సహాయంతోనే కళా, సాహిత్య రంగాలలో సోషలిస్టు వాస్తవికతపై దాడి ప్రయత్నాలు సాగుతున్నాయి. బహిరంగంగా ఇలా చేయటమసాధ్యం. ప్రజల సుఖసంతోషాల కొరకూ, కమ్యూనిజం కొరకూ పోరాటంలోనూ, తాము పయనించ కోరుకునే అభివృద్ధి మార్గంలోనూ ఎవరినైతే ఆదర్శప్రాయులుగా ప్రజలు పరిగణిస్తారో వారి నిజమైన రూపాలు ఈ నైరూప్య చిత్రమనే దానిలో వుండవు. నైరూప్య మిస్టిసిజాన్ని (రహస్యత్వాన్ని) తెస్తున్నారు. ఇది పెట్టుబడిదారీ విధానానికి వ్యతిరేకంగా సోషలిస్టు వర్గ పోరాట సమస్యను మసకబారుస్తుంది. మనలో విజయోత్సాహాన్ని నింపటానికి యుద్ధ సమయంలో రెడ్ స్క్వేర్లోని మినిన్; పొరూర్ స్కీల విగ్రహాలను ఎంత మంది దర్శించారు? “ఆవిష్కరణ” అనబడే

మెలికలు తిప్పిన ఇనుపతీగ మనలనెంత ఉత్తేజ పరుస్తుంది? నైరూప్య చిత్రకళ ఇచ్చే ఉత్తేజమేమిటి?

ఈ కారణం రీత్యానే అమెరికా ద్రవ్యాధిపతులు ఈ “ఆధునికత్వాన్ని” ప్రచారం చేస్తున్నారు. సోషలిస్టు వాస్తవికతకు చెందిన గొప్ప కళాకారులెవరూ పొందలేనంతగా వీటికి రాయల్టీలను చెల్లిస్తున్నారు.

• పశ్చిమ పాపులర్ సంగీతమనే దానిలోనూ, లాంచనతత్వ ధోరణులనే వాటిలోనూ వర్గపోరాట భావన అంతర్లీనంగా ఉంటున్నది. దాన్నిలా పిలవగలిగితే, ఈ మ్యూజిక్ ను “షేకర్స్” అనే బృందం సృష్టించింది. సంగీతంలో డాన్సును కలిపి, అది యిచ్చే ఆనందంతో ఒక మత్తులో కూరుకుపోయి పశుప్రవృత్తిని పెంచే లక్షణం గలదే షేకర్స్ బృందం. మానవ మెదడునూ, మనస్తత్వాన్ని ప్రభావితం చేసేందుకు మానసిక వైద్యుల సహాయంతో ఈ రకపు సంగీతాన్ని సృష్టించారు. మానవులు సృజనాత్మకంగా ఆలోచించకుండా చేసి, వారిని ఒక మందగా మార్చే ప్రభావం గల సంగీత మత్తు మందు ఇది. విప్లవం కోసం, కమ్యూనిజాన్ని నిర్మించటం కోసం ఇలాంటి వారిని ఆహ్వానించటం పనికిరాని పని. సంగీతం కూడా పోరాడుతుందని మీకు తెలుసు.

1944లో బ్రిటీషు గూఢచారిశాఖ అధికారి వ్రాసిన ఒక ఆదేశాన్ని నేను చూడటం తటస్థించింది. దానికి పెట్టిన శీర్షిక : “శత్రు సైన్యాన్ని దుష్ ప్రభావితం (కరప్టు) చేయటానికి లాంఛనతత్వ సంగీతాన్ని ఎలా ఉపయోగించాలి?”

ప్రశ్న : సాహిత్యం, కళారంగాలలో విదేశీ గూఢచారి ఏజెంట్లు సాగిస్తున్న వెన్నుపోటు కార్యకలాపాలేమిటి?

స్టాలిన్ : సోవియటు సాహిత్యం, కళల భవిష్యత్తు అభివృద్ధిని గురించి మాట్లాడేటప్పుడు మనం ఒక విషయాన్ని గమనంలో వుంచుకోవాలి. ప్రపంచ సామ్రాజ్యవాదశక్తులు మన మీదా, మన సాహిత్యం, కళల మీదా సాగిస్తున్న యుద్ధం, ఇంతకు ముందెరుగని ఒక రహస్య యుద్ధం సాగిస్తున్న పరిస్థితులలో మన కళలు, సాహిత్యం అభివృద్ధి చెందుతున్నాయని మనం గుర్తుంచుకోవాలి. సాంస్కృతిక వ్యవహారాలు చూస్తున్న సోవియటు సంస్థలలోకి చొచ్చుకుపోవటం ప్రధాన వార్తాపత్రికల, పత్రికల సంపాదకత్వాలను చేజిక్కించుకోవటం, నాటక, సినిమా రంగాలను ప్రభావితం చేయటం, రచనల ప్రచురణను ప్రభావితం చేయటం మన దేశంలోని విదేశీ ఏజెంట్ల పనిగా వుంది. దేశభక్తిని పురిగొల్పి కమ్యూనిజాన్ని నిర్మించే వైపుగా సోవియట్ ప్రజలను నడిపించే రచనల ప్రచురణను ఎలాగైనా అడ్డుకుంటారు. కమ్యూనిజం వైఫల్యాన్ని బోధించే

రచనలను సమర్థిస్తారు. ప్రచురణకు తోడ్పడతారు. పెట్టుబడిదారీ ఉత్పత్తి విధానాన్నీ, బూర్జువా జీవనశైలినీ ప్రచారం చేయటంలో ఆనందం పొందుతారు.

అదే సమయంలో సాహిత్య కళారంగాలలో నిరాశావాదం, క్షీణత్వం, నైతిక పతనాలను ప్రచారం కావించే పని విదేశీ ఏజెంట్లు సాగిస్తున్నారు.

పేరున్న ఒక అమెరికా సెనెటర్ ఇలా అన్నాడు: “మన హార్వర్డ్ సినిమాలను బోల్షివిక్ రష్యాలో ప్రదర్శించగలిగితే మనం బహుశా కమ్యూనిజం నిర్మాణాన్ని నాశనం చేయగలుగుతాం”. సాహిత్యం, కళలు విశ్వాసాలను పాదుకొల్పే బలమైన సాధనాలని టాల్ స్టాయ్ వూరకనే అనలేదు.

సాహిత్యం, కళలతో ఈ రోజున ఎవరు, ఏ విధంగా మనలను ఉత్తేజపరుస్తున్నారన్న అంశాన్ని గూర్చి మనం తీవ్రంగా ఆలోచించాలి. ఆ విధంగా మనం సైద్ధాంతిక విద్రోహాన్ని ఆపగలుగుతాము. సంస్కృతి సామాజిక భావజాలంలో అంతర్లీన భాగమనీ, వర్గ స్వభావం కలిగి వుంటుందనీ, పాలకవర్గ ప్రయోజనాలను కాపాడటానికి ఉపయోగిస్తారనీ మనం అర్థం చేసుకోవాలి; అంగీకరించాలి. మనకు సంబంధించి కార్మికవర్గపు, కార్మికవర్గ నియంతృత్వపు ప్రయోజనాలు కాపాడటానికి ఉంటుంది.

కళ కళ కోసమే అన్నది లేదు. “స్వేచ్ఛాయుత” కళాకారులు, రచయితలు, కవులు, నాటకకర్తలు, డైరెక్టర్లు, జర్నలిస్టులు ఉండరు; ఉండబోరు. అలాంటి వారి అవసరం ఎవరికీ ఉండదు. అలాంటి వ్యక్తులు ఉనికిలో లేరు; ఉండరు.

విప్లవ ప్రతీఘాత బూర్జువా పాత సాంప్రదాయాల ఫలితంగానూ, సోవియటు ప్రజల సేవకు అంకితమైన కార్మికవర్గ అధికారం పట్ల వ్యతిరేకత ఫలితంగానూ, సోవియటు ప్రజలకు సేవ చేయనిచ్చుగించని వారిని దేశం వదలి, విదేశాలకు వెళ్లిపోయేందుకు అనుమతిస్తాము. ప్రతిదీ అమృతం, కొనుగోలు సరుకుగా మారిన, ద్రవ్యాధిపతుల ధనసహాయం అందితేనే తప్ప తమ సృజనాత్మక కృషి సాగించలేని సృజనాత్మక మేధావుల పరాధీనత గల బూర్జువా సమాజపు “స్వేచ్ఛాయుత సృజనాత్మకత” గొప్పదనపు విశ్వసనీయతను వారినే తెలుసుకోనిద్దాం.

స్నేహితులారా, సమయాభావం వల్ల ఇక్కడితో ముగించవలసి వస్తోంది. మీ ప్రశ్నలకు ఒక మేరకు సమాధానం చెప్పాననుకుంటున్నాను. సోవియటు సాహిత్యం, కళల భవిష్యత్తు అభివృద్ధి పట్ల సోవియటు కమ్యూనిస్టు పార్టీ, సోవియటు ప్రభుత్వాల వైఖరి స్పష్టమయిందని ఆశిస్తాను.

(జనశక్తి, 01-05-2003) ★

మహిళా ఉద్యమ చైతన్యం - మహిళా దినోత్సవం విశ్వం

అర్ధవలస, అర్ధవ్యూహ వ్యవస్థలన్న దేశాలలో స్త్రీల సమస్యలు ప్రధానంగా వాటికి సంబంధం లేనివిగా ఉండవు. ఇటువంటి దేశాలలో ప్రధాన కర్తవ్యం, కీలక కర్తవ్యం, భూస్వామ్య విధానాన్ని కూలద్రోసే వ్యవసాయ విప్లవ కర్తవ్యమే. ఈ విప్లవం - కేవలం భూస్వామ్య విధానాన్ని మాత్రమే కాదు, ఏ సామ్రాజ్యవాద పెత్తనాన్ని, ఆధిక్యతను కూడా నాశనం చేస్తుంది. అయితే భారతదేశ విప్లవోద్యమ కర్తవ్యాలలో నేడు వ్యవసాయక విప్లవ కర్తవ్యమే కీలకమైంది.

వ్యవసాయ విప్లవం యొక్క ఉన్నతస్థాయి ఎలా ఉంటుందో హూనాన్ రైతు ఉద్యమ పరిశీలనా నివేదిక మనకు తెలియజేబుతున్నది. పాత వ్యవస్థలపైన - దాని అర్ధవ్యూహల్, అర్ధవలస లక్షణాల స్థానంలో ఒక నూతన వ్యవస్థకు, దానికి సంబంధించిన నూతన విలువలకు - దాని ఆర్థిక, రాజకీయ, సైనిక, సాంస్కృతిక విభాగాలన్నీంటా నూతన బీజాలు నాటింది హూనాన్ రైతు విప్లవం. ఈ నూతన విలువలు పాత వాటికి భిన్నమైనవే గానీ, పెట్టుబడిదారీ సామ్రాజ్యవాద విలువలు కాదు; ఆ దేశాలలో అమలులో వున్న హీన విలువలూ, దోపిడీ విలువలూ కాదు. అవి అభివృద్ధి చెందుతూ వున్న దేశాలకు (వెనుకబడిన దేశాలకు) ఎగుమతి చేస్తున్న వలసవాద సంస్కృతీ కాదు. అదే సందర్భంలో నాటి సోవియట్ రష్యోలో అమలులో వున్నట్టి సోషలిస్టు విప్లవ సాంస్కృతిక విలువలను తక్షణమే యాంత్రికంగా స్వీకరించడమూ కాదు. పైవి రెండూ అభివృద్ధి చెందిన రెండు భిన్న ఆర్థిక, రాజకీయ, సాంఘిక వ్యవస్థలకు చెందిన భిన్నమైన, ఒకదానితో ఒకటి పొసగని విలువలు. అభివృద్ధి చెందుతూ వున్న దేశాల ప్రజలు, విప్లవోద్యమం యీ భిన్నమైన రెండు విలువలలో ఎటువేపు అంటే ఖచ్చితంగా సోషలిస్టు విప్లవ విలువలవైపే. పాత కంటే ఏదైనా మంచిదనే విచక్షణాజ్ఞానరహితంగా విప్లవ కారులుండరు. భారత అర్ధవ్యూహల్, అర్ధవలస వ్యవస్థను కూలద్రోయటం, నూతన ప్రజాతంత్ర వ్యవస్థ స్థాపన భారత విప్లవకారుల లక్ష్యం. ఈ లక్ష్యానికనుగుణమైన నూతన ప్రజాస్వామిక విప్లవ విలువలే నేటి విలువలుగా వుండగలుగుతాయి.

నూతన ప్రజాస్వామ్య ఆర్థిక, రాజకీయ, సాంస్కృతిక విలువల కోసం పోరాటం సాగిస్తూ, నెలకొల్పుకుంటూ సోషలిస్టు విప్లవ విలువల కోసం ఘర్షణ పడుతూ, అంతిమంగా కమ్యూనిస్టు విలువలు సాధించే లక్ష్యంతో కమ్యూనిస్టు విప్లవకారులు కృషిచేస్తారు.

మన ప్రయాణం నూతనత్వం వైపు, ప్రగతిశీలంవైపు, నవచైతన్యం వైపు అంటున్నామంటే ప్రస్తుతం అమలులో వున్న వ్యూహల్, సాంప్రదాయక పద్ధతికి వ్యతిరేక దిశవైపు. అంటే దీనికి భిన్నంగా రంగురంగుల సామ్రాజ్యవాద వికృత సంస్కృతి వైపు కాదు. దాని ఆర్థిక, రాజకీయ విధానాలవైపు కాదు. అలాగే వ్యూహల్, సామ్రాజ్యవాద పద్ధతులు రెండింటికీ భిన్నమైనవైపు అంటున్నామంటే తక్షణమే సోషలిస్టు సంస్కృతిని యాంత్రికంగా వున్నపళంగా అమలుజరపడమూ కాదు. నూతన ప్రజాతంత్ర సాంస్కృతిక విలువలు మాత్రమే నేటి దశలో మనం నెలకొల్పగలుగుతాం. అవి మాత్రమే ప్రస్తుతం విప్లవాత్మకమయినవి. మనం గెంతువేయడానికి ప్రయత్నించినా ఫలితం శూన్యం. కనుక రెండింటినీ గందరగోళపరచకూడదు. సామ్రాజ్యవాద భావజాలమూ, సంస్కృతే గొప్పదిగా భావించి అదే సోషలిజమనీ, అదే స్వేచ్ఛ అనీ భ్రమలకు లోను కారాదు. నూతన ప్రజాస్వామిక విప్లవ విజయం ఆలస్యం కావడం, ఒడుదుడుకులకు గురికావడం మూలంగా కొంతమంది బూర్జువావర్గ మేధావులు సోషలిజం పైన, కమ్యూనిజంపైన దాడి చేస్తున్నారు. వారక్కడే ఆగలేదు. నూతన ప్రజాతంత్ర విప్లవ కర్తవ్యాలను అసలు పరిగణనలోకి తీసుకోవడంలేదు. వాటిని గందరగోళపరచి ముందుకు చెయ్యి చూపిస్తూ వెనక్కు నడిపించాలని చూస్తున్నారు. ఇలాంటి శక్తులను కనిపెట్టి వుండవలసిన అవసరం నేడంతైనా వుంది.

స్త్రీ విముక్తి, దళిత విముక్తి, తెగల విముక్తి మొదలైన సమస్యల కోసం సాగించే పోరాటం భూస్వామ్య వ్యతిరేక పోరాటం నుండి విడదీయలేము. నూతన ప్రజాతంత్ర విప్లవంలో కీలకమైన వ్యవసాయక విప్లవం ద్వారానే పాతపైన (భూస్వామ్యంపై), పాతను సాంఘిక పునాదిగా చేసుకొన్న రంగుల సామ్రాజ్యవాదం

పైన దండెత్తగలం. భూస్వామ్య విధానంపైన చావుదెబ్బ కొట్టగల విప్లవ రైతాంగ ఉద్యమం మాత్రమే నూతన సాంస్కృతిక విలువలను నెలకొల్పగలుగుతుంది. ఉన్నతస్థాయికి చేరిన తెలంగాణా రైతాంగ సాయుధ విముక్తి పోరాటం, పెళ్లి, విడాకులు, వితంతు వివాహాలు, స్త్రీ విద్య తదితర విషయాలలో పాత సాంప్రదాయాలను, కట్టుబాట్లను ఛేదించింది. కుల, మత అడ్డు గోడలను అధిగమించింది. మూడువేల గ్రామాలు వ్యూహల్ బంధనాల నుంచి విముక్తి చెందాయి; భూస్వాముల రాజకీయాధికారం చెలామణి కాలేదు. భూస్వామ్యవర్గం నగరాలకు పారిపోయింది. అంతేకాదు శ్రీకాకుళం, గోదావరి, ఖమ్మం, వరంగల్, కరీంనగర్ రైతాంగ ఉద్యమాల ప్రభావంతో కూడ స్త్రీలు సాపేక్షికంగా స్వేచ్ఛాను వర్తులుగా వున్నారు.

స్త్రీలలో ఉన్నత విద్యావంతుల సంఖ్య సాపేక్షికంగా పెరగడం వలన కొంత శాతం స్వేచ్ఛానువర్తులుగా వుండడానికి ప్రయత్నించి నప్పటికీ, రైతు ఉద్యమ వెల్లువ మాత్రమే భూస్వాముల రాజ్యాధికారాన్ని కూలద్రోసి పురాతన సాంప్రదాయవాదాన్ని, మూఢాచారాలను, కుల, మత, అణచివేతలనూ, స్త్రీలపై పురుషుల పెత్తనాన్ని సవాల్ చేయగలుగుతుంది.

అంతర్జాతీయ మహిళా దినోత్సవం మహిళల సమస్యలను ఎలుగెత్తి చాటి విముక్తికి బాట చూపేదిగా ఉండాలి. ఆయా దేశ, కాల నిర్దిష్ట పరిస్థితికి తగిన కర్తవ్యాలను చేపట్టేదిగా వుండాలి. విభిన్న రాజకీయ, సాంఘిక వ్యవస్థలు గల ప్రపంచంలో ఎన్నో హెచ్చుతగ్గులు, తేడాలు వున్నాయి. ఆయా పరిస్థితులకనుగుణంగా, ఆయా దేశాల విప్లవోద్యమ కర్తవ్యాల వెలుగులో అందులో భాగంగానే స్త్రీ సమస్యకు పరిష్కారం వుంది. భారతదేశ పరిస్థితిలో నూటికి ఎనభై శాతం వ్యూహల్ కాడి క్రింద నలుగుతున్నారు. కనుక ప్రధానంగా దాని రద్దు కొరకు రూపొందించుకున్న వ్యవసాయ విప్లవోద్యమ కర్తవ్యాలలో భాగంగానే స్త్రీ విముక్తి సాధ్యమవు తుంది. అభివృద్ధి చెందిన పెట్టుబడిదారీ దేశంలో స్త్రీలు, వెనుకబడిన దేశాల స్త్రీలు మౌలికంగా పురుష దురహంకారం, రాజ్యం, మతం,

మార్చి 8 - అంతర్జాతీయ గ్రామీణ మహిళల దీక్షాదినోర వేర్ధిల్లాలి

పెట్టుబడికి సంబంధించిన ఒకేరకపు సమస్యల నెదుర్కొంటున్నారు. సామ్రాజ్యవాద దురాక్రమణలు, యుద్ధాలు తెచ్చిపెట్టిన ఎన్నో ఘోరాలకు బలయ్యేది ముందుగా స్త్రీలే. సామ్రాజ్యవాద యుద్ధానికి వ్యతిరేకంగా కూడా ప్రపంచ వ్యాపితంగా స్త్రీలంతా ముక్తకంఠంతో నిలబడాల్సి వుంటుంది. సామ్రాజ్యవాదుల పనుపున అమలు జరుగుతున్న నూతన ఆర్థిక విధానాలకు అన్ని విధాలా బలి అవుతున్నది మహిళలే. వీటితోపాటు సామ్రాజ్యవాద దోపిడీ సృష్టిస్తున్న పర్యావరణ సమస్యలపైన కూడా పోరాడవలసి వుంది.

అర్థవలస, అర్థవ్యూహాల వ్యవస్థలో స్త్రీలు రైతాంగ, శ్రామిక ఉద్యమాలలో భాగంగా రాజ్యాధికారం, వంశాధికారం, మతాధికారం, పురుషాధికారం అనే నాలుగు అధికారాలకు వ్యతిరేకంగా ఉద్యమించాల్సి వుంది. వీటితోపాటు అనేక వివక్షలకు వ్యతిరేకంగా ప్రత్యేక ఉద్యమాలు గూడ చేపట్టాల్సి వుంది. లింగ వివక్ష, కులవివక్ష, జాతివివక్ష, వర్ణ వివక్ష (రంగు), మత వివక్షలకు వ్యతిరేకంగా పోరాడవలసి ఉంది. సామాన్య స్త్రీల దృష్టికి రాని, వారికిప్పుడు పట్టని ఇంకా ఎన్నో సమస్యలు నేడు ముందుకొచ్చాయి. లైంగికత గురించి వివిధ దృక్పథాలున్నాయి. మాతృత్వం గురించి వివిధ దృక్పథాలున్నాయి. వీటన్నిటి పట్ల మార్క్సిస్టు దృక్పథం గూడ ఒకటి వుంది.

అంతర్జాతీయ మహిళా వేదికలలో యీ సమస్యలన్నీ చర్చకొచ్చాయి. ఐక్యరాజ్యసమితి ఆధ్వర్యం ఆయా దేశాల ప్రభుత్వాల అనుమతితో వచ్చిన మహిళల సభ ఒకటి, ప్రభుత్వేతర (ఎన్.జి.ఓ) సంస్థల ప్రతినిధుల సభ ఒకటి చైనా రాజధాని బీజింగ్లో జరిగాయి. ప్రపంచవ్యాపితంగా స్త్రీ జాతి ఎదుర్కొంటున్న అనేక సమస్యలు కుప్పలు మూటలుగట్టి తెచ్చి అక్కడ పోయబడ్డాయి. వీటన్నిటికీ పరిష్కారాలు సాధించవలసే వుంది.

అదే సందర్భంలో ప్రపంచవ్యాపితంగా స్త్రీ జాతి ఎదుర్కొంటున్న సమస్యలకు మూలం ఆయా సమాజాలలో ఆధిక్యత నెరుపుతున్న, అధికారం చలాయిస్తున్న వ్యవస్థలోనే వుందనే నగ్న సత్యాన్నీ, చెరిపేయడం సాధ్యంకాని సత్యాన్నీ మాత్రం ఎలుగెత్తి చాటవలసే వుంది. పెట్టుబడి, దాని అత్యున్నత రూపం సామ్రాజ్యవాదం. దీని విభిన్న వికృత రూపాలకు వ్యతిరేకంగా సమస్త ప్రజానీకంలో భాగంగా స్త్రీలు నడుం బిగించవలసి వుంది. భారతదేశం లాంటి దేశంలో అర్థవ్యూహాల దోపిడీ, పెత్తనం సాగిస్తున్న భూస్వామ్య వ్యవస్థకు, అర్థవలస దోపిడీ అధికారం చలాయిస్తున్న సామ్రాజ్యవాదాలకు వ్యతిరేక పోరాటమే మూలాలకు వ్యతిరేకంగా పోరాడటమవుతుంది. 1910లో క్లారాజెట్కిన్ ప్రకటించిన అంతర్జాతీయ

మహిళా దినోత్సవం పిలుపు అదే. ఈ పిలుపులేని మహిళా దినోత్సవాలు అర్థంలేనివే. అది బీజింగ్ కావచ్చు, మాస్కో కావచ్చు, న్యూయార్కు కావచ్చు, ఢిల్లీ కావచ్చు, ఆ సభలెక్కడ జరిగినా ఈ పిలుపు లేని సభలు స్త్రీ విముక్తితో సంబంధం లేని వేడుకలుగా పరిగణించాల్సి వుంటుంది. ఈ పిలుపులేని

సంఘాల కార్యక్రమాలు కాలక్షేపం కార్యక్రమాలుగానే పరిగణించవలసి వుంటుంది. స్త్రీలకు సంబంధించిన మిగిలిన ఏ సమస్యలపై పోరాటమైనా దీనికి లోబడి, దీనిలో అంతర్భాగంగా జరగవలసిందే. అప్పుడే నిజంగా స్త్రీలకు విముక్తి.

- జనశక్తి, 16-3-1996 ★

కజకిస్థాన్ లో అశాంతి

2022 జనవరి మొదటివారంలో మధ్య ఆసియా దేశమైన రిపబ్లిక్ ఆఫ్ కజకిస్థాన్ లో అశాంతి చెలరేగింది. సహజవాయు నిక్షేపాలు అధికంగా కలిగి వుండటంతోపాటు, యురేనియం ఉత్పత్తి చేస్తున్న ఈ దేశం 1 కోటి 90 లక్షల జనాభాను కలిగివుంది. గతంలో ఇది యుఎస్ఎస్ఆర్లో భాగంగా వుండేది. సోవియట్ రష్యా పతనం తర్వాత 1991 సం॥లో కజకిస్థాన్ స్వతంత్ర రిపబ్లిక్ గా అవతరించింది.

ఈ దేశం ఆనాటి నుండి స్వతంత్ర రిపబ్లిక్ గానే కొనసాగుతూ నూర్ సుల్తాన్ నజర్ బయేవ్ అధ్యక్షునిగా పరిపాలన జరుగుతోంది. దాదాపు 95 శాతం ఓటర్లను పొందుతూ క్రమం తప్పకుండా ఎన్నికలలో విజయం సాధిస్తూ ఈ 'దృఢమైన మనిషి'గా నజర్ బయేవ్ నూతన సంప్రదాయాన్ని నెలకొల్పాడు. తద్వారా దేశంలో శక్తివంతమైన నాయకునిగా ఎదిగాడు. 2019లో ఈయన గద్దెదిగాడు. ఈయన వారసునిగా కస్యమ్-జోమర్ట్ తోకయేవ్ అధ్యక్షుడయ్యాడు.

తన 30 సం॥ల పాలనా కాలంలో నజర్ బయేవ్ సామ్రాజ్యవాద ఉదారవాద పెట్టుబడిదారీ విధానాలను స్వీకరించి, వాటి ఆర్థిక విధానాలను దేశంలో అమలుచేశాడు. ఛవ్రాన్, ఎక్సాన్ మొబిల్ వంటి ట్రాన్స్ నేషనల్ కార్పొరేషన్లకు దేశంలోని అపారమైన సహజ వనరులను దోపిడీ చేసుకునేందుకు బహిరంగంగా సమర్పించాడు. పశ్చిమ దేశాలకు చెందిన బహుజాతి కంపెనీలకు లాభాలు తరలివెళ్ళటమే కాదు; ఎదుగుతున్న కజిక్ క్లెస్ట్రోక్రసి పెట్టుబడులు కూడా పశ్చిమ దేశాలకు తరలిపోయాయి.

నజర్ బయేవ్ కుటుంబం, వారి అనుయాయులు అత్యంత విలాసవంతమైన నిర్మాణాలలో భారీగా పెట్టుబడులు పెట్టారు. కజకిస్థాన్ మొత్తం సంపదలో దాదాపు సగభాగాన్ని కేవలం 162 మంది వ్యక్తులు అదుపుచేయగలుగు తున్నారని అంచనా.

నయా ఉదారవాద పెట్టుబడిదారీ ఆర్థిక విధానాల ఫలితంగా, కజకిస్థాన్ లో కార్మికులలో అశాంతి, స్థానిక జాతులలో అసంతృప్తి ఇటీవల

సంవత్సరాలలో పెరుగుతూ వచ్చాయి. అత్యంత సంపదలు ఒకవైపునుండగా, మరోవైపున అతి తక్కువ వేతనాలు, దుర్భర పరిస్థితులు కూడా మరోవైపున తీవ్రమయ్యాయి.

దేశంలో ప్రధాన ఇంధన వనరైన వంటగ్యాస్ (ఎల్పిజి) ధరను రాత్రికి రాత్రి రెట్టించుకు పెంచటంతో, జనావోజెన్ పట్టణంలో వెనువెంటనే నిరసనలు ముందుకొచ్చాయి. ఈ అసంతృప్తి వేగమందుకొని కొన్ని సంస్కరణల కోసం డిమాండ్ గా రూపొందింది. కజకిస్థాన్ గత రాజధాని ఆల్మటి చేరుకునేవరకు ఈ నిరసనలన్నీ శాంతియుతంగానే జరిగినప్పటికీ, తదనంతరం ఈ ప్రదర్శనల రూపం మారింది. దహనాలు, లూటీలకు పాల్పడటాలు ఆకస్మికంగా చోటు చేసుకున్నాయి. 'వృద్ధుని పని అయిపోయింది' అని నిరసనకారులు నినాదాలు చేశారు. నూర్ సుల్తాన్ నజర్ బయేవ్ దిష్టిబొమ్మలను దగ్ధం చేశారు. ఈ అశాంతి క్రమంగా నజర్ బయేవ్ కు అతని మిత్రులకు వ్యతిరేకంగా కులీన పాలకులు సాగించే అధికార పోరాటంగా పరిణమించింది.

దొమ్మి, లూటీల ఆరోపణలపై ప్రధానమంత్రి కరీమ్ మాసిమోవ్ ను అరెస్టు చేసి, నేషనల్ సెక్యూరిటీ కౌన్సిల్ అధినేతగా ప్రక్కకు తప్పించారు. అలాగే నజర్ బయేవ్ సంబంధీకులు, బంధువులనేక మందిని అరెస్టు చేశారు.

రష్యా నాయకత్వంలోని కలెక్టివ్ సెక్యూరిటీ ఒప్పంద సంస్థ (సిఎస్ఓ) సహాయంతో ప్రస్తుత అధ్యక్షుడు తోకయేవ్, ఆ సంస్థ వెనువెంటనే పంపిన బలగాలతో ఆందోళనలను అణచివేశాడు. నజర్ బయేవ్ పాలనలో సంపన్నవర్గాల దొంతరను సృష్టించాడని, తద్వారా తననొక నాయకునిగా ప్రతిష్టించుకున్నాడని తోకయేవ్ విమర్శించాడు. అతను 180 రోజులపాటు కపోరల్ ధరలను ప్రకటించాడు.

ఈ ఆందోళనల్లో 164 మంది ప్రజలు మరణించగా, వెయ్యిమందికి పైగా ప్రజానీకం గాయపడ్డారు, వేలాదిమంది ప్రజానీకం అరెస్టు అయ్యారు.

(తరువాయి 22వ పేజీలో)

మధ్య, చిన్న తరహా కిరాణా వ్యాపారుల జీవనోపాధిని ధ్వంసం చేస్తున్న విదేశీ పెట్టుబడి

దేశ ఆర్థిక పరిస్థితిని అభివృద్ధి పరుస్తూ, డిజిటల్ సాంకేతిక సాయంతో చేపట్టే ఆవిష్కరణల ద్వారా, 'స్టార్ట్ అప్'గా పిలువబడే కొత్త యువ బిజినెస్ (వ్యాపార) నిర్వాహకులను పెంచటమే కాకుండా, దేశ ప్రజల జీవితాలను సుఖమయం చేస్తామంటూ, దేశంలోని అన్ని రంగాలలోకి విదేశీ పెట్టుబడి యధేచ్ఛగా, ఎటువంటి నియంత్రణ లేకుండా ప్రవేశించటానికి పాలకులు, పాలక ప్రభుత్వాలూ అనుమతించాయి.

పాలకులు, పాలక ప్రభుత్వాలూ అమలు జరిపిన యీ విధానాల వలన దేశ ఆర్థిక వ్యవస్థ అభివృద్ధి చెందటం అన్నది, వాస్తవార్థంలో (దేశ ప్రజల ప్రయోజనాల రీత్యా) నిజం కాకపోగా, విదేశీ పెట్టుబడి దేశ ప్రజల జీవనోపాధికి ఉరిత్రాడుగా తయారైంది. ఇది కిరాణా వ్యాపార రంగంలో జీవనోపాధిని ధ్వంసం చేస్తున్న ప్రత్యక్ష అనుభవాలు, యిప్పుడు మనకు కనబడుతున్నాయి.

కొన్ని అంచనాల ప్రకారం దేశంలో 2 కోట్ల కుటుంబాలు, 10 కోట్లమంది ప్రజలు యీ కిరాణా రంగంలో ఉపాధిని పొందుతున్నారు. ఇప్పుడు వీరి ఉపాధికి విదేశీ పెట్టుబడి - డిజిటల్ సాంకేతికతల ద్వయం వలన ముప్పు ఏర్పడింది. వీటి వలన సామాజిక కల్లోలం సంభవించే పరిస్థితి ఏర్పడింది.

ఇటీవల కాలంలో, తక్కువ ధరలకు కిరాణా సరుకులను సరఫరా చేసే, రకరకాల 'యాప్'లను మనం చూస్తున్నాం. తక్కువ ధరకు మనకు సరుకులను, వినియోగ వస్తువులను, ఆఖరికి తినుబండారాలను సహితం మన యింటి వద్దకి చేరవేస్తామంటున్న యీ 'యాప్'లను బాగా ఆదరించి, ప్రోత్సహించటం అన్నది నేడు ఒక ధోరణిగా పెరిగిపోయింది.

ఫేస్ బుక్ లాంటి సామాజిక మాధ్యమాలు కొన్ని తమ ఉత్పత్తులను ఉచితంగా యిస్తామంటూంటే, అమెజాన్ లాంటి ఈ-కామర్స్ కంపెనీలు అతి తక్కువ ధరకు సరుకులను సరఫరా చేస్తున్నాయి. జియో మార్ట్, ఉదాన్ లాంటి బడా భారతీయ కంపెనీలు కూడా డిజిటల్ సాంకేతికతపై ఆధారపడిన 'యాప్'ల ద్వారా, కిరాణా సరుకుల, యితర వినియోగ వస్తువుల వ్యాపారాన్ని సాగిస్తున్నాయి.

మన దేశంలో 7 లక్షల గ్రామాల్లోనూ, పట్టణాల్లోనూ ఎన్నో ఏళ్ళుగా కిరాణా వ్యాపారం నిర్వహిస్తున్నారు. సరుకుల ఉత్పత్తిదారు, స్థానిక

డిస్ట్రిబ్యూటర్ కు సరుకులు సరఫరా చేస్తే, ఆ డిస్ట్రిబ్యూటర్ (పంపిణీదారు), తన ప్రాంతంలోని షాపులకు, కిరాణా కొట్లకు సరఫరా చేసే విధంగా కిరాణా వస్తువుల అమ్మకం సాగుతోంది.

అయితే యీ పద్ధతికి గండికొడుతూ, విదేశీ పెట్టుబడిదారులు నిర్వహించే బడా బహుళజాతి కార్పొరేషన్లు; దేశంలోని బడా పెట్టుబడిదారులు నిర్వహించే కంపెనీలూ రంగంలోకి (కిరాణా వ్యాపార) దిగి, వినియోగదారులను అనేక ప్రలోభ పూరిత పథకాలతో ఆకర్షించుకొంటున్నాయి. దేశంలోని కిరాణా వ్యాపార రంగ వ్యాపారాన్ని స్వాధీనం చేసుకొంటున్నాయి. పోటీ నియంత్రణ కమిషన్ నిబంధనలను ఉద్దేశ్యపూర్వకంగానే ఉల్లంఘిస్తున్నాయి. కోర్టు వివాదాలు రేపి తమను నియంత్రించకుండా చాకచక్యంగా అడ్డుకొంటున్నాయి.

వీరి నీతిబాహ్యమైన వ్యాపార విధానాలను వెల్లడి చేసే ఒక ఉదాహరణ యిప్పుడు మనముందుంది.

కోల్లేట్ 100 గ్రాముల టూత్ పేస్ట్ ఎంటర్ప్రైస్ ధర ప్రకారం 55 రూపాయలకు అమ్ముకొనే విధంగా ఆ కంపెనీ మార్కెట్టులో వ్యాపారం చేస్తోంది. కోల్లేట్ కంపెనీ ఆ టూత్ పేస్ట్ ను రూ. 40కు డిస్ట్రిబ్యూటర్ కు అమ్ముతుంది. దానిని రిటైల్ కొట్టు వర్తకుడు ఎంటర్ప్రైస్ ధరకు అమ్ముకొంటాడు. ఇదీ మన దేశంలో వ్యాపారం (కిరాణా) సాగుతున్న విధానం.

కానీ యీ నూతన యుగపు సాంకేతికతకు చెందిన 'బి2బి' కంపెనీలు ఉద్భవించి, అవి నేరుగా తమ 'యాప్'ల ద్వారా కిరాణా కొట్టు యజమానిని సంప్రదించి సరుకులను అమ్ముకొంటున్నాయి. అందువలన మధ్యలో డిస్ట్రిబ్యూటర్ వ్యాపారం నుండి మినహాయింప బడుతున్నాడు. ఉదాహరణకు యిప్పుడు మహారాష్ట్రలోని తాలోడ్ గ్రామంలో 55 రూపాయల కోల్లేట్ టూత్ పేస్ట్ ను, యీ బడా కంపెనీలు రూ. 35/-కే అమ్ముతున్నాయి. అంటే కోల్లేట్ కంపెనీ, డిస్ట్రిబ్యూటర్ కు అమ్మే రేటు కన్నా తక్కువకు అమ్ముతున్నాయి. సహజంగానే, అంత తక్కువ ధరకు దొరికే సరుకునే వినియోగదారుడు కొనుక్కొంటున్నాడు.

ఈ బడా కంపెనీలు (విదేశీ, స్వదేశీ) యింత తక్కువ ధరకు ఎలా అమ్ముగలుగుతున్నాయన్న సందేహం ఏర్పడుతుంది. ఈ బడా కంపెనీలు నేరుగా కోల్లేట్ కంపెనీ నుండి టూత్ పేస్ట్ ను

కొనుగోలు చేస్తున్నాయి. కావాలని నష్టం భరిస్తూ, తక్కువ ధరకు దాన్ని అమ్మకం చేయిస్తున్నాయి. ఇలా స్థానిక కిరాణాదారునికి 15% నుండి 20% వరకూ నష్టాన్ని భరిస్తూ, ఆ టూత్ పేస్ట్ ను 35 రూపాయలకు అమ్మింపజేస్తున్నాయి. ఆ రకంగా ధరను అనూహ్యంగా తగ్గించి అమ్మటం ద్వారా, యిప్పటికే వ్యవస్థీకృతమైన కిరాణా వ్యాపార విధానాన్ని ధ్వంసం చేసి, పూర్తిగా ఆ వ్యవస్థ ధ్వంసమయ్యేక, తమ యిష్టారాజ్యంగా ధరలు పెంచి, వస్తువులను అమ్ముకొని, సూపర్ లాభాలను గడించటమన్నదే యీ బడా కంపెనీలు అనుసరిస్తున్న వ్యాపార వ్యూహం.

ఉదాన్ కంపెనీ యిటువంటి వ్యాపారం చేసి, 5,000 కోట్ల రూపాయలను మించిన నష్టాన్ని భరించింది. జియో మార్ట్ యింతకన్నా ఎక్కువ మొత్తం నష్టాన్ని పొందినట్లు ప్రకటించింది. ఇంతటి భారీ నష్టాలను అవి ఎలా భరించి తట్టుకొంటున్నాయంటే, వీటికి భారీ మొత్తాలలో విదేశీ వెంచర్ పెట్టుబడి సంస్థల నుండి ప్రవహిస్తోంది. ఆ విదేశీ వెంచర్ పెట్టుబడి సంస్థలలో, అమెరికా పెన్సన్ ఫండ్ నిధులు, యూనివర్సిటీ ఎండోమెంట్ నిధులు పెట్టుబడిగా పెట్టబడుతున్నాయి. అంతేకాక అమెరికాలో ముద్రించబడుతున్న 'స్వేచ్ఛా' ద్రవ్యం భారత దేశంలోని స్టాక్ మార్కెట్లలోకీ, స్టార్ట్ అప్ లకు పెట్టుబడిగా ప్రవహిస్తోంది. అందువలన యీ బడా కంపెనీ, భారతదేశపు కిరాణా మార్కెట్టు నంతటినీ కైవసం చేసుకొనే వరకూ సంభవించే నష్టాలను తట్టుకొని నిలబడతాయి. అనంతరం తమ యిష్టారాజ్యంగా ధరలు పెంచి మార్కెట్టును ఏలుతాయి. మార్కెట్టును కొల్లగొట్టి సూపర్ లాభాలను గడిస్తాయి. కొద్దిపాటి పెట్టుబడితో (బడా కంపెనీల పెట్టుబడి పరిమాణంతో పోల్చితే) కిరాణా వ్యాపారం చేసే డిస్ట్రిబ్యూటర్లు, వ్యాపారులు నష్టాన్ని తట్టుకోలేక దివాళా తీస్తారు. వారి జీవనోపాధి ధ్వంసమయిపోతుంది.

మరో విషయం ఏమిటంటే, 'తలోడ్' గ్రామంలోని కిరాణా కొట్లకు కోల్లేట్ టూత్ పేస్ట్ ను సరఫరా చేస్తున్న నందర్బార్ ప్రాంత డిస్ట్రిబ్యూటర్, తాను డిస్ట్రిబ్యూటర్ గా వున్నాను కనుక, ఆ బడా కంపెనీలకు సరుకును అమ్మవద్దని కోల్లేట్ కంపెనీని కోరాడు. కానీ కోల్లేట్ కంపెనీ అందుకు అంగీకరించక, బడా కంపెనీలకే సరుకును అమ్ముకొంటోంది. (తరువాయి 22వ పేజీలో)

రైల్వే ఉద్యోగ నియామకాలలో అవకతవకలపై నిరుద్యోగ యువత ఆందోళన

రైల్వే రిక్రూట్మెంట్ బోర్డు (ఆర్ఆర్బి) 2021లో నిర్వహించిన సాంకేతికతర విభాగపు (ఎన్టిపిసి) కంప్యూటర్ ఆధారిత పరీక్ష (సిబిటి-1)కు హాజరైన విద్యార్థులు పరీక్షల నిర్వహణలో ఆలస్యం, ఫలితాలలో అవకతవకలు జరిగాయని పేర్కొంటూ నిరసనాందోళనలు చేపట్టారు. 2022 జనవరి 15న ఎన్టిపిసి ఫలితాలు వెల్లడించిన తర్వాత ఈ ఆందోళన ప్రారంభమైంది.

ముందుగా ఎన్టిపిసిలో పరీక్ష రాసి ఉద్యోగం కోసం వేచివున్నవారందరూ సమీకృతులై, అభ్యర్థుల ఎంపిక ప్రక్రియలో రైల్వే పాలనా యంత్రాంగం ఆలస్యం చేయటం, అవకతవకలకు పాల్పడటాన్ని వ్యతిరేకిస్తూ ట్వీట్లలో ప్రచారం చేపట్టారు. జనవరి 24న గ్రూప్-డి పరీక్ష ఎంపిక ప్రక్రియ గురించి ఆర్ఆర్బి ఒక నిర్ణయాన్ని వెలువరించింది. దాని ప్రకారం ఒకే పరీక్షగా నిర్వహించవలసిన దానిని - ఫ్రీలిమ్స్, మెయిన్స్ అనే రెండు పరీక్షలుగా విభజిస్తూ మార్పు చేసింది. ఎన్టిపిసి ఫలితాలలో జాప్యం, ఎంపిక ప్రక్రియలో అవకతవకలు యువతలో ఆగ్రహానికి కారణమై, వేలాదిమంది జాతీయజెండాలు చేబూని రైల్వే ట్రాక్లపై బైరాయించి నిరసనాందోళనలు నిర్వహించారు.

2019 లోక్సభ ఎన్నికల ముందు, ఎన్టిపిసిలో 35,000 పోస్టుల భర్తీకై ఓ ప్రకటన వెలువడింది. అలాగే గ్రూప్-డిలో లక్ష పోస్టుల భర్తీకి కూడా ప్రకటన వెలువడింది. గత 3 సం||లుగా వీటికోసం నిర్వహించవలసిన ఎంపిక పరీక్షలను ఆలస్యం చేస్తూ వస్తున్నారు. తీవ్ర ఆందోళనల తర్వాత ఎన్టిపిసి పరీక్షలు 2020 డిసెంబర్ 28 నుండి మొదలుపెట్టి 2021 జూలై 31 వరకూ పలు విడతలుగా నిర్వహించారు. 2022 ఫిబ్రవరిలో నిర్వహించవలసిన గ్రూప్-డి పరీక్ష ఇంకా నిర్వహించలేదు. ఎన్టిపిసిలో 2వ శ్రేణి నుండి 6వ శ్రేణి వరకు ఉండే ఉద్యోగాలకు - ట్రైన్ సహాయకులు, గార్డులు, జూనియర్ క్లర్కులు, టైమ్ కీపర్లు, స్టేషన్ మాస్టర్లు మొదలైన వాటికి, నెలకు రూ. 19,900 మూలవేతనం మొదలుకొని 34,500 రూ|| వరకు పొందగలిగే ఈ ఉద్యోగాలకు షుమారు 1 కోటి 25 లక్షలమంది దరఖాస్తు చేసుకున్నారు. 60 లక్షలమంది పరీక్షకు హాజరయ్యారు. వీరంతా రెండు దొంతరల పరీక్షను, ఎంపిక ప్రక్రియను నిరసిస్తున్నారు.

ప్రయాగ్ రాజ్, పాట్నా, ఆరా మొదలైన ప్రాంతాల విద్యార్థులు తమ న్యాయమైన హక్కులకై

నినదించారు. బీహార్లోని పాట్నా ప్రధాన రైల్వే లైన్ ను వీరు దిగ్బంధించటంతో 4-5 గంటల పాటు రైళ్ళ రాకపోకలకు అంతరాయం కలిగింది. గయ వంటి కొన్ని ప్రాంతాల్లో నిరసన తెలుపుతున్న విద్యార్థులను - ట్రైన్ బోగీలకు నిప్పంటించారనే తప్పుడు ఆరోపణలపై - పోలీసులు లాఠీఛార్జి చేశారు. యు.పి.లోని ప్రయాగరాజ్ బీహార్లోని పలు ప్రాంతాలలో విద్యార్థులపట్ల క్రూరంగా వ్యవహరించి, వారిని నిర్బంధించారు. విద్యార్థుల ఆగ్రహాన్ని అణచటానికి రైల్వే మంత్రిత్వశాఖ ఈ పరీక్షలను తాత్కాలికంగా నిలిపివేసి, ఆశావహమైన విద్యార్థులు లేవనెత్తుతున్న సమస్యలపై దృష్టి సారిస్తామని చెప్పింది. రైల్వే మంత్రిత్వశాఖ యొక్క ఈ చర్య విద్యార్థులను మోసగించేదిగా విద్యార్థి సంఘాలు పేర్కొన్నాయి.

అనేక విద్యార్థి యువజనసంఘాలు నిరుద్యోగ విద్యార్థి యువజనుల న్యాయమైన డిమాండ్లకు సంఘభావం తెలిపాయి. 2022 జనవరి 28న బీహార్ బంద్ కు పలు విద్యార్థి సంఘాలు పిలుపు నిచ్చి రాష్ట్రంలోని వివిధ ప్రాంతాలలో బంద్ ను విజయవంతంగా నిర్వహించాయి. ఉత్తరప్రదేశ్ కు

కజకిస్థాన్ లో... (20వ పేజీ తరువాయి)

ఆవిధంగా పశ్చిమ దేశాలు కజకిస్థాన్ లో అస్థిరతను నెలకొల్పాయి. అమెరికా దాని మిత్రకూటమి తమ స్వీయ ప్రభావ పరిధిని సంఘటితం చేసుకొని, విస్తరించటానికి ప్రయత్నిస్తూ మాస్కో, బీజింగ్ లకు మొదటి సూచిక పట్ల పిచ్చెక్కినట్లుగా దుమ్మెత్తి పోస్తున్నారు.

అయితే, ఈ ఘటనలో రాజకీయ భాగోళిక సమస్యలేవి ముడిపడి వున్నప్పటికీ కజకిస్థాన్ లోని సంపదలోని వ్యత్యాసాలు, ప్రజాస్వామ్యం దిగజారటం వంటి కీలకమైన అంశాలు అపరిష్కృతంగానే వున్నాయి.

సంపదలలో అంతరాలకు వ్యతిరేకంగా, ప్రజాస్వామ్య మెరుగుదల కోసం, వారి ప్రజాస్వామిక డిమాండ్లను సాధించుకునేందుకు కజకిస్థాన్ కార్మికులు, పేద ప్రజానీకం ఇంకా పోరాటం చేయవలసే వుంది. ★

Read ! Subscribe!!



Organ of Central Committee of CPI (ML)

చెందిన 'ఇంక్విలాబ్ ఛార్జ్ మోర్చా' విద్యార్థులపై క్రూర నిర్బంధం ప్రయోగించటాన్ని తీవ్రంగా ఖండించి, ప్రభుత్వ ఈ నిర్బంధాన్ని నిర్వ్వంధంగా ఖండించటానికి విద్యార్థులు, ప్రగతిశీల పౌరులంతా ఐక్యమై ఉద్యమాన్ని తీవ్రతరం చేసి పరీక్షల నిర్వహణలో అవినీతిని అంతం చేయటంతోపాటు, ఉద్యోగాల పోస్టులలో ఖాళీలన్నింటినీ వెంటనే భర్తీ చేయాలని, ఉద్యోగ కల్పనను ఓ ప్రాథమిక హక్కుగా గుర్తించాలని, ప్రైవేటీకరణ, సరళీకరణ, సామ్రాజ్యవాద ప్రపంచీకరణ విధానాలను విడనాడాలని పిలుపునిచ్చింది. నిరసనాందోళనలు సాగిస్తున్న విద్యార్థులకు సంఘభావం తెలుపుతూ ప్రభుత్వం ప్రయోగిస్తున్న క్రూర నిర్బంధాన్ని తీవ్రంగా ఖండిస్తూ ఆర్ఆర్బి ఉద్యోగాల భర్తీ ప్రక్రియలో సాగుతున్న ఆలస్యం, అవకతవకలకు వ్యతిరేకంగా ఐక్యపోరాటం సాగించాలని 'ఆల్ ఇండియా స్టూడెంట్స్ అండ్ యూత్ ఆర్గనైజేషన్' పిలుపునిస్తోంది.

- ఆల్ ఇండియా స్టూడెంట్స్ అండ్

యూత్ ఆర్గనైజేషన్ ★

మధ్య చిన్న తరహా... (21వ పేజీ తరువాయి)

ఈ రకంగా బడా కంపెనీలు అనుసరించే వ్యాపార పద్ధతి నీతిబాహ్యమైన, అసమంజసమైన వ్యాపార పద్ధతి అవుతుంది. ఈ బడా కంపెనీలు అనుసరించే (ధరల అసలు విలువకంటే తగ్గించి అమ్మటాన్ని) - దోపిడీ చేసే ధర నిర్ణయ విధానాన్ని - వ్యతిరేకిస్తూ, కోల్లేట్ కంపెనీకి డిప్రిబ్యూటర్లుగా వున్నవారు ఆ కంపెనీ ఉత్పత్తులను బాయ్ కాట్ చేసి తమ నిరసనను, అసమ్మతిని తెలియజేస్తున్నారు.

నిజానికి ఆ విదేశీ, స్వదేశీ కంపెనీలు సాగిస్తున్న ఈ-కామర్స్ విధానం చట్టవిరుద్ధమయిన, దోపిడీ చేసే ధర నిర్ణయ విధానమవుతుంది. స్టార్ట్ అప్ లు, బడా కార్పొరేషన్లు, తమకు సునాయనంగా అందుబాటులోకి వచ్చే విదేశీ పెట్టుబడి దన్నుతో ధరలు నిర్ణయించే అధికారాన్ని మోసపూరితంగా దుర్వినియోగం చేస్తున్నాయి.

విదేశీ పెట్టుబడి వలన దేశ ప్రజలకూ, దేశ ప్రయోజనాలకూ కలిగే అసంఖ్యాకమైన అరిష్టాలలో, హానిలో, కిరాణి వ్యాపార రంగంలో జీవనోపాధిని ధ్వంసం చేయటమన్నది ఒక అరిష్టం.

విదేశీ పెట్టుబడి జరుపుతున్న దోపిడీ చేసే, నీతిబాహ్యమైన వ్యాపార పద్ధతులను, ప్రజలందరూ ఐక్యంగా వ్యతిరేకించి, పోరాడవలసిన అవసరాన్ని పైన పేర్కొన్న ఉదంతం నొక్కి చెబుతోంది. ★

(చివరి పేజీనుండి)

విధానాలను అమలుచేయటం ప్రారంభించిన గత నాలుగు దశాబ్దాల కాలంగా ఈ వ్యాధి మరింత ముదురుతూ వస్తోంది. దుర్భర దారిద్ర్యం, పేదరికం వంటి దౌర్భాగ్యకరమైన పరిస్థితులతో భారతదేశంలో మౌలిక సామాజిక ప్రజాస్వామ్యం లేకపోవటానికి పాలకుల ఈ దుర్మార్గమైన విధానాలే కారణం.

ప్రభుత్వాధికారం కోసం అరులు చాస్తున్న దేశస్థాయిలోని పాలకవర్గ పార్టీలైన బిజెపి లేదా కాంగ్రెస్ కానీ, లేదా స్థానిక పాలకవర్గ పార్టీలు గానీ సామ్రాజ్యవాద ప్రపంచీకరణ నయా ఉదారవాద ఆర్థిక విధానాలను అమలుచేయటానికి గానీ, లేదా సామ్రాజ్యవాదుల ప్రయోజనాలకు ప్రత్యేకించి ప్రపంచవ్యాపిత ప్రజల సంక్షేమానికి పెనుప్రమాదంగా పరిణమించిన, ఒక శాపంలా మారిన అమెరికా సామ్రాజ్యవాదులను వ్యతిరేకించ టానికిగానీ సిద్ధంగా లేరు.

మొత్తంగా ఈ దేశ స్థాయి, రాష్ట్రస్థాయి పార్టీలన్నీ సామ్రాజ్యవాదులకు, బహుళజాతి బడా కార్పొరేషన్లకు, వాటి విధానాలకు, అంతర్జాతీయ ద్రవ్య పెట్టుబడికి ఎంత బాగా సేవ చేయగలుగు తామనే దాని వద్ద మాత్రమే అవి విబేధిస్తాయి.

ప్రతి రాష్ట్రంలోనూ ప్రత్యేకమైన, పలు విధాలైన సమస్యలున్నాయనేది నిస్సందేహం. అయితే సామ్రాజ్యవాదానికి ఈ పాలకవర్గ పార్టీలన్నీ లొంగుబాటును ప్రదర్శించటమే ఈ సమస్య లన్నింటికీ మూలంగా వుంది. సామ్రాజ్యవాదానికి దాసోహమనటంతో అన్ని రాష్ట్రాలలో సాధారణంగా వున్న ఈ సమస్యలు - నిరుద్యోగం, కుంభకోణాలు, ఆర్థికమాంద్యం, సామాజిక ఆర్థిక అసమానతలు, ద్రవ్యోల్బణం, ధరల పెరుగుదల వంటివన్నీ ముడిపడి వున్నాయి.

ఉత్తరప్రదేశ్ లో మహిళలపై లైంగిక వేధింపులు, రాష్ట్ర ప్రభుత్వ పోలీసుల మతతత్వ చర్యలు, పోలీసుల ఎన్కౌంటర్లు, నిమ్నకులాలకు చెందినవారిని హత్యగావించటం, గోవుల పరిరక్షణా చర్యల పేరిట సాగించే దాడులు ఈ రాష్ట్రంలో ప్రత్యేక సమస్యలుగా వున్నాయి.

వ్యవసాయ రుణాల పెరుగుదల, మత్తుమందుల వినియోగం పెరుగుదల, భూగర్భ జలాలు తరిగిపోవటం, మాఫియాలు పెరిగిపోవటం వంటివి పంజాబ్ రాష్ట్ర ప్రత్యేక సమస్యలుగా వున్నాయి.

ఆర్థికలోటు, కుంభకోణాలు, హిందూ మతతత్వశక్తుల ఆధిపత్యమనేవి గోవా రాష్ట్ర ప్రత్యేక సమస్యలుగా వున్నాయి.

ఎఎఫ్ఎస్పిఎ చట్టం, అభివృద్ధి శూన్యత, లోయ ప్రాంత ప్రజానీకానికి, గిరిజనులకు నడుమ విభజనరేఖలు పెరిగిపోవటం, హిందూమతతత్వ

కామ్రేడ్ నిమ్మకాయల రంగనాథ్ కు జోహార్లు

సీనియర్ జర్నలిస్టు, కమ్యూనిస్టు అయిన కా॥ రంగనాథ్ (80 సం॥లు) ఫిబ్రవరి 7వ తేదీ రాత్రి మరణించారు. ఆంధ్రప్రదేశ్ రాష్ట్రం - తూర్పుగోదావరిజిల్లా, ఉప్పల గుప్తం మండలంలోని ఎన్. కొత్తపల్లె గ్రామంలో ఆయన జన్మించారు.

హైస్కూల్, కాలేజీ విద్యనభ్యసించే రోజుల్లో ఆయన విద్యార్థి ఉద్యమంలో పాల్గొన్నారు. మార్క్సిస్టు సాహిత్యంలో ఆయనకు మంచి విద్యార్థి. అమలాపురం తాలూకాలో పార్టీ సభ్యునిగా ఆయన కార్మికులను, రైతులను, వైవేటు మోటారు కార్మికులను సంఘటితపరిచారు. మార్క్సిజం పట్ల లోతైన అవగాహనతో పార్టీ తెలుగుపత్రిక 'జనశక్తి'లోను నాటి కేంద్రకమిటి పత్రిక 'రెడ్ ఫ్లాగ్'లో ఆంగ్లంలోనూ కామ్రేడ్స్ మధు, జస్వంత్ లతో కలసి సంపాదక బృంద సభ్యునిగా కృషిచేశారు. 'తాకట్టులో భారతదేశం' తిలుగు అనువాదం పూర్తవుతున్న దశలో ఆయన దానిపై కృషిచేశారు. తర్వాత కాలంలో తెలుగు దినపత్రిక 'ఉదయం'లో ఢిల్లీ బ్యూరో కరస్పాండెంట్ గా పనిచేశారు. సిపిఐ(ఎం-ఎల్) సన్నిహితునిగా తన చివరిరోజులలోనూ పార్టీ పత్రికకు ఆయన వ్యాసాలను అందించారు. కా॥ రంగనాథ్ మరణం ప్రజాస్వామిక, విప్లవోద్యమాలకు చాలా నష్టం. 'జనశక్తి' కా॥ రంగనాథ్ కు జోహార్లర్పిస్తూ, వారి కుటుంబసభ్యులకు హృదయపూర్వక సానుభూతి వ్యక్తం చేస్తోంది.

శక్తులు క్రిస్టియన్ వ్యతిరేక భావోద్వేగాలను రెచ్చగొట్టటమనేవి మణిపూర్ రాష్ట్ర ప్రత్యేక సమస్యలుగా వున్నాయి.

అభివృద్ధి లేకపోవటం, ప్రజలందరికీ సమానావకాశాల కొరతలనేవి ఉత్తరాఖండ్ ప్రత్యేక సమస్యలుగా వున్నాయి.

ఈ రాష్ట్రాలన్నింటిలో పోటీలో వున్న పార్టీ లన్నింటి ఉమ్మడి లక్ష్యం ఒకటే. ఏదో ఒక విధంగా ప్రభుత్వాధికారం చేపట్టాలనే సాధారణ లక్ష్యాన్ని కల్గి వుండటం ద్వారా ఈ పార్టీలన్నిటికీ ప్రత్యేక సూత్రాలు, సిద్ధాంతాలు లేవనే అంశాన్ని తేటతెల్లం చేస్తున్నాయి. ఈ కారణంగా ఈ పార్టీలన్నీ భావోద్వేగాన్ని కల్గించే, వివాదాస్పద అంశాలను తమ ఎన్నికల ప్రచారంలో లేవనెత్తుతూ, కుల, మతతత్వ అస్తిత్వాలను రెచ్చగొడుతూ, అవకాశవాద ఎన్నికల ఐక్య ఫ్రంటులను ఏర్పాటు చేసుకుంటూ, ఓటర్లపై వాగ్దానాలవర్షాన్ని కురిపిస్తూ వస్తున్నాయి.

ఈ అవకాశవాద, సూత్రరహిత పాలకవర్గ పార్టీలను వ్యతిరేకించే ప్రజాస్వామిక శక్తుల బలహీన పరిస్థితి - ఈ రాజకీయ పార్టీలన్నింటికీ 'ఎన్నికల ప్రజాస్వామ్యాన్ని' ఓ క్రీడాస్థలంగా మార్చివేసింది.

ఏదో ఒక ముసుగులో దాగి వుంటున్న ఈ పాలకవర్గ పార్టీలను వ్యతిరేకిస్తూ ఓటర్లను - ప్రజలను రాజకీయంగా విద్యావంతం చేసుకోవటానికి నిలకడైన, ఓపికతో కూడిన కృషి సాగించాల్సి వుంది. సామ్రాజ్యవాదుల ప్రయోజనాల కోసం మనదేశ, ప్రజల ప్రయోజనాలను బలిపెట్టి, వారికి ఊడిగం చేస్తూ పాలకవర్గాల ప్రయోజనాలే పరమావధిగా పనిచేస్తున్న ప్రస్తుతం ఉనికిలో వున్న బూటకపు ప్రజాస్వామ్య వ్యవస్థను అంతం చేసి కార్మికుల, ఇతర శ్రామిక ప్రజల ఐక్యత పునాదిగా ఓ నూతన ప్రజాస్వామ్యాన్ని ఒక నిజమైన ప్రజా ప్రాతినిధ్య పాలనావ్యవస్థను సాకారం చేసుకునేవిధంగా వారిని చైతన్యయుతం చేయాలి.

కేంద్రంలో బిజెపి అధికారంలో వుంది. ఆర్ఎస్ఎస్ మౌలిక సిద్ధాంతాన్ని రాజకీయరంగంలో వ్యాప్తిచేసే ప్రయత్నాన్ని అది పూర్తిస్థాయిలో కొనసాగిస్తోంది. బిజెపి తన ఈ సిద్ధాంతాని కనుగుణంగా, సామ్రాజ్యవాదుల, కార్పొరేట్ల, పూడ్చల్ వర్గాల ప్రయోజనాలను పరిరక్షించేందుకు నియంతృత్వ ఫాశిస్టు పద్ధతులను అవిశ్రాంతంగా అనుసరిస్తూ వస్తోంది. సమాఖ్య విధానాన్ని ధ్వంసంచేసి దాని స్థానంలో కేంద్రీకృత పాలనను విధించాలని అది ప్రయత్నిస్తోంది. వివిధ రాష్ట్రాలలోని వివిధ పార్టీలను వివక్షాపూరితంగా చూస్తూ వాటిని అది అదుపు చేస్తోంది. కొన్ని రాష్ట్రాలలో అధికారంలోనున్న పాలకపార్టీలు ఈ వివక్షను ప్రశ్నించగల్గుతున్నాయి. మరికొన్ని రాష్ట్రాలు లొంగుబాటును ప్రదర్శిస్తున్నాయి. తాము అధికారంలో లేని రాష్ట్రాలలో బిజెపి ఆయా రాష్ట్రాలలోని గవర్నర్ల ద్వారా నిస్సిగ్గుగా అరాచకాన్ని ప్రోత్సహిస్తోంది. వారు బాహుటంగా మత, కుల, ప్రాంతీయ విభేదాలను రెచ్చగొడుతున్నారు. బిజెపి అనుసరిస్తున్న నియంతృత్వ ఫాశిస్టు తరహా కార్యక్రమాలను ప్రజానీకం అర్థం చేసుకుంటున్నారు; దాని ఆచరణను గమనిస్తున్నారు. ప్రజాస్వామ్య, ప్రగతిశీల శక్తులు అందించే చైతన్యం ఆయా రాష్ట్రాలలో ప్రజలు ఎవరిని ఎంచుకోవాలని నిర్ణయించుకునే పరిస్థితులను సృష్టించటానికి తోడ్పడుతుంది.

ప్రజల కష్టాలను వేదనలను అర్థం చేసుకొని వారికి నిజాయితీగా సేవలందించగలిగే అభ్యర్థులకు మద్దతునీయవలసిందిగా ఈ రాష్ట్రాలలోని ప్రజాస్వామ్య శక్తులకు పిలుపునిస్తున్నాము. సామాజిక, ఆర్థిక, సాంస్కృతికరంగాల్లో వేళ్ళూనుకొని వున్న సామ్రాజ్యవాదానికి, పూడ్చలిజానికి వ్యతిరేకంగా పోరాడేవిధంగా ఎన్నికలలో పాల్గొనే ప్రజానీకాన్ని రాజకీయంగా చైతన్యయుతం గావించటమే ఎన్నికలో పోటీచేయటం యొక్క లక్ష్యంగా వుండాలి. ★

ఐదు రాష్ట్రాల శాసనసభలకు ఎన్నికలు - మన కర్తవ్యం

ఉత్తరప్రదేశ్, పంజాబ్, ఉత్తరాఖండ్, మణిపూర్, గోవా రాష్ట్రాల శాసనసభలకు 2022 ఫిబ్రవరి 10వ తేదీ నుండి ఎన్నికలు ప్రారంభమై 7 షెడ్యూల్స్లో మార్చి 7వ తేదీ వరకు కొనసాగుతున్నాయి.

ఈ రాష్ట్రాలలో ఎన్నికల ప్రచారం చేపట్టిన పాలక రాజకీయ పార్టీలన్నీ ఓటర్లను ఆకర్షించటానికి అన్ని ప్రయత్నాలూ చేస్తున్నాయి. కేంద్రంలో అధికారంలో కొనసాగుతున్న బిజెపి ఈ ఐదు రాష్ట్రాల శాసనసభ ఎన్నికలలో విజయం సాధించగలుగుతుందా లేదా అనే ప్రశ్న చుట్టూతానే ప్రజల ఆలోచనలను మలచటానికి ప్రచార మాధ్యమాలన్నీ పూనుకొని వ్యవహరిస్తున్నాయి. ఈ అంశం మీదే అందరి దృష్టిని, చర్చను నిలుపుతున్నాయి.

ఈ పరిస్థితులలో ఒక విషయాన్ని గమనంలో ఉంచుకోవటం అవసరం. అధికారమార్పిడి తదనంతరం గడిచిన 75 సం॥లుగా పార్లమెంటు, అసెంబ్లీలకు ఎన్నికలు నిర్వహించటాన్నే ప్రజాస్వామ్యాన్ని అమలుచేయటంగా పాలకులు బోధిస్తూ, అమలుచేస్తూ వస్తున్నారు. అదే సమయంలో రాజ్యాధికారాన్ని చేజిక్కించుకునే అత్యాశతో రాజ్యాంగం నిర్వచించిన

ప్రజోపయోగమైన విలువలను, సూత్రాలను మోసపూరితంగా, సౌకర్యవంతంగా గుర్తించ నిరాకరిస్తూ వస్తున్నారు. పార్లమెంటరీ ప్రజాస్వామ్యంగా పిలవబడే దానికి ఆపాదించిన ఆదర్శవంతమైన లక్షణాలను ఒక పద్ధతి ప్రకారం వికృతీకరిస్తూ, దిగజారుస్తూ వస్తున్నారు. ప్రజల ప్రజాస్వామిక ఆకాంక్షలను వారు మోసగించారు. ప్రజాస్వామ్యమనేది కేవలం ఒక ప్రహసనంగా తమకనుకూలంగా దిగజార్చారు.

నేడు భారతదేశం పేదరికంలో అగ్రగామిగా ఉండటమేగాక అంతరాల తీవ్రతను అధికంగా కలిగి వుంది. భారీ ఆర్థిక వ్యవస్థలున్న దేశాలలో అత్యంత ధనికులైన ఒక శాతం పైశ్రేణిలోనివారికి దిగువనున్న 50 శాతం ప్రజలకు మధ్య అంతరం చాలా తీవ్రంగా వుంది. ఇది అమెరికా, యుకె, ఫ్రాన్స్, రష్యా, చైనాల కంటే మనదేశంలో అధికంగా వుంది. సామాజిక నిర్మాణంలో అట్టడుగునున్న ప్రజానీకం అత్యంత పేదరికం, దుర్భర దారిద్ర్యంలోకి నెట్టబడి వున్నారు. సామ్రాజ్యవాద నయా ఉదారవాద

(తరువాయి 23వ పేజీలో)

సిపిఐ(ఎం-ఎల్) రాష్ట్ర నాయకుడు

కా॥ యద్దనపూడి సోనీ నాల్గవ వర్ధంతి సభ



వర్ధంతి సభలో ప్రసంగిస్తున్న కా॥ ఎస్. ఝాన్సీ వేదికపై ఇతర వక్తలు

పీడిత ప్రజానాయకుడు కా॥ సోనీ నాల్గవ వర్ధంతిసభ 19-2-22న ఆంధ్రప్రదేశ్ రాష్ట్రం - మచిలీపట్నం, ఇంగ్లీషుపాలెంలోని కా॥ సోనీ అమరస్థూపం వద్ద సిపిఐ(ఎం-ఎల్) కృష్ణాజిల్లా కమిటీ ఆధ్వర్యంలో జరిగింది. సిపిఐ(ఎం-ఎల్) కృష్ణాజిల్లా నాయకులు కా॥ యు. వీరబాబు స్థూపం వద్ద ఎర్రజెండాను ఆవిష్కరించి కా॥ సోనీకి నివాళులర్పించారు. కా॥ సోనీ చిత్రపటానికి పార్టీ నాయకులు కా॥ యస్. ఝాన్సీ పూలదండలతో జోహార్లర్పించారు. తర్వాత కుటుంబసభ్యులు, వివిధ ప్రజాసంఘాల నాయకులు, ప్రజానీకం కా॥ సోనీకి పుష్పాంజలి ఘటిస్తూ నినదించారు. ఈ కార్యక్రమానికి కా॥ జగన్ అధ్యక్షత వహించి నిర్వహించారు.

కా॥ వీరబాబు అధ్యక్షతన అక్కడే నిర్మించిన వేదికపై కా॥ సోనీ నాల్గవ వర్ధంతి సభ జరిగింది. కా॥ ఝాన్సీ తొలుత మాట్లాడుతూ కా॥ సోనీ

జీవిత పర్యంతం వర్గపోరాటంలోకి ప్రజలను సమీకరించి రాజకీయంగా వారిని అభివృద్ధిపరిచే కృషిచేశారన్నారు. తనతోపాటు తన తమ్ముడు శ్రీనివాస్ను కూడా రాజకీయ కార్యక్రమాల్లో భాగస్వామిగా చేయటంతో పాటు ఇంటినే విప్లవ కార్యకలాపాల కేంద్రంగా మలిచాడన్నారు.

ఆమె తన ఉపన్యాసాన్ని కొనసాగిస్తూ దేశంలో నానాటికీ అంతరాలు పెరిగిపోతున్నాయని ఈ అసమానతల నిర్మూలనకు, దోపిడీ విధానాలకు వ్యతిరేకంగా విప్లవోద్యమ నిర్మాణాల్లో ముందుకు సాగడమే కా॥ సోనీకి అర్పించే ఘనమైన నివాళిగా పేర్కొన్నారు. జనసాహితి రాష్ట్ర అధ్యక్షులు కా॥ దివికుమార్ మాట్లాడుతూ కేంద్ర, రాష్ట్ర ప్రభుత్వాల కార్మిక, రైతాంగ వ్యతిరేక విధానాలపై ఉద్యమాలను తీవ్రం చేయాలన్నారు. స్త్రీ విముక్తి సంఘటన రాష్ట్ర అధ్యక్షులు కా॥ చల్లపల్లి విజయ మాట్లాడుతూ ఆంధ్రప్రదేశ్ రాష్ట్ర ప్రభుత్వం రకరకాల నగదు బదిలీ పథకాల పేరుతో ప్రజలను మభ్యపరచి ఆకట్టుకోజూస్తుందని, మరోవైపు పన్నుల భారం పెంచుతూ, మద్యం వ్యాపారాన్ని పెంచుతూ, కుల విద్వేష రాజకీయాలను సాగిస్తోందని పేర్కొంటూ, వీనికి వ్యతిరేకంగా పోరాడాలని పిలుపునిస్తూ కా॥ సోనీకి జోహార్లర్పించారు. కా॥ వీరబాబు మాట్లాడుతూ కా॥ సోనీ నాయకత్వాన పార్టీ ఆధ్వర్యంలో పట్టణ పేదలను సమీకరించి పలు పేదల కాలనీల నిర్మాణం జరిగిందని, కా॥ సోనీ గ్రామీణ ప్రాంత రైల్వాల ఆందోళనలకు నాయకత్వం వహించి నడపించారని, పోలీసు నిర్బంధానికి, రౌడీగూండాల దాడులకు వెరవక నిబ్బరంగా, నిబద్ధతతో కడదాకా సాగిన కా॥ సోనీ బాటలో పయనిద్దామని చెబుతూ ముగించారు. ఈ సభలో ఇంకా కా॥ ఎం. రాంబాబు, కా॥ బి. వెంకటరామయ్య, కా॥ జె. జగన్ మాట్లాడారు. సభానంతరం ప్రజాకళాకారులు ప్రదర్శించిన 'నెత్తుబి దీపాలు' నృత్యరూపకం సభికులను ఆకట్టుకుంది. ★



ಕರ್ನಾಟಕ ಸರ್ಕಾರದ ಸಂಸತ್ತಿನ ಅಧೀನದಲ್ಲಿ

| | |
|-------------------|------------------|
| ಪ್ರಶ್ನೆ ಸಂಖ್ಯೆ | KLVA102M254 |
| ಪ್ರಶ್ನೆ ವಿಷಯ | ಜನತೆ |
| ತಾರೀಖು | 07 February 2025 |
| ಮುಂದು ಉತ್ತರ | NO |
| ನಿರ್ದೇಶ ಉತ್ತರ | NO |
| ಮುಖ್ಯ ವಿಷಯ | 25 |
| ವಿಶ್ವ ವಿದ್ಯಾ ವಿಷಯ | NO |
| ಭಾಷೆ ವಿಷಯ | NO |
| ಕೆ.ಎ. ವಿಷಯ | NO |
| ಕಾರ್ಯದ ವಿಷಯ | sk sharmila |
| ವಿಷಯ ವಿಷಯ | sk sharmila |
| ವಿಷಯ ವಿಷಯ | sk apso7 |
| ವಿಷಯ ವಿಷಯ | HEMA |
| ವಿಷಯ ವಿಷಯ | |
| ವಿಷಯ ವಿಷಯ | |
| ವಿಷಯ ವಿಷಯ | |
| ವಿಷಯ ವಿಷಯ | |
| ವಿಷಯ ವಿಷಯ | Good |